

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ,
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య **శ్రీబ్రహ్మనందతీర్థస్వామిలవారు**

సంపాదకులు :

శ్రీ శ్రీహరి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 8121256201

సంపుటము 67 సంచిక 1

శ్రీవిజయ నామ సంవత్సరము

పుష్యమాసము - జనవరి 2014

సంపత్కర్ చందా : రు. 100/-

జీవిత చందా : 1,116/-

పోషకులు : 2,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. శ్రీ జగదంబా శతకము.....	10
6. శాశ్వత భిక్షానిధి.....	11
7. సద్గురు లేఖావళి.....	12
8. శ్రీ త్యాగరాజ కీర్తనలు.....	13
9. విదురనీతి.....	15
10. సుభాషిత రత్నమాల.....	16
11. శ్రీరామాయణ తరంగిణి.....	17
12. శ్రీమాత.....	27
13. మహాభారతము.....	30
14. నాకు వద్దు మహాప్రభో!.....	35
15. సత్పురుషుని లక్షణములు.....	36
16. అప్పడపుపాట.....	37
17. ఆశ్రమవార్తలు.....	40
18. ఆశ్రమ గ్రంథమాల.....	41

ముఖచిత్రము

కలియుగ ధైవం శ్రీ వేంకటేశ్వరస్వామివారు

పచ్చాబ్జమ్

జనవరి - 2014

1. అంగ్లసంవత్సరాది
2. చంద్రోదయము
5. శుక్రమౌఢ్యమి ప్రారంభము
11. వైకుంఠ ఏకాదశి
ముక్కోటి ఏకాదశి
రైవత మన్వాది ప్రారంభం
12. కూర్మద్వాదశి
14. భోగి
మకరజ్యోతి దర్శనము
15. సంక్రాంతి
ఉత్తరాయణ పుణ్యకాలము
16. కనుమ పండుగ
17. ముక్కసుమ
21. శ్రీత్యాగరాజస్వామివారి ఆరాధన
26. స్వాతంత్ర్య దినోత్సవము
29. మాస శివరాత్రి
30. గురువార అమావాస్య
పద్మకయోగము.
గాంధీజి వర్ధంతి

భగవన్నుతి

రుద్రాధ్యాయము - నమకము - అష్టమానువాకము

9-9వ యజుస్సు : నమః శుష్కాయ చ హరిత్యాయ చ ॥

సాయణాచార్య తాత్పర్యము : ఎండిపోయిన కట్టెలయందుండువాడును, పచ్చికట్టెలయందు ఉండువాడును అగు రుద్రస్వామికి నమస్కారము.

అభినవ శంకరుల తాత్పర్యము : ఎండిన కట్టెలయందుండువాడు శుష్కుడు. తడికట్టెల యందుండువాడు హరిత్యుడు.

కణ కణమునందు కూడా భగవంతుడు వ్యాప్తుడై ఉన్నాడు.



ప్రార్థన

అచింత్య మవ్యక్త మనంతరూపం

శివం ప్రశాంత మమృతం బ్రహ్మయోనిమ్ ।

తథాదిమధ్యాంత విహీనమేకం

విభృం చిదానంద మరూప మద్భుతమ్ ॥

చింతించుటకు వీలులేనివాడును, రూపనామములతో కనిపింపనివాడును, అనంతమైన స్వరూపము కలవాడును, అందరికి మంగళములను ప్రసాదించువాడును, ప్రశాంతమైనవాడును, అమృతస్వరూపుడును, బ్రహ్మదేవునికి పుట్టుకస్థానమైనవాడును, మొదలు, మధ్య కొనలు లేనివాడును, ఏకస్వరూపుడును, అన్నింటిని నియమించువాడును, సత్ చిత్ అనందస్వరూపుడును, ఇతరుల కంటికి కనిపింపనివాడును అద్భుతమైనవాడును అట్టి పరమాత్మకు ప్రణతులు.

అధ్యాత్మ ప్రబోధము

భగవాన్ శ్రీసత్యానందమహర్షులవారు

(గత సంచిక తరువాయి)



కేవలము ఆధ్యాత్మసాధనకే జీవితమును అంకితమొనర్చి ఆశ్రమములలో నివసించువారు తమకు నిర్ణయింపబడిన కార్యములన్నిటిని ఈశ్వరసేవగ అఖండ తపస్సుగ భావించుటయే గాక పూర్ణముగ విశ్వసించి హృదయపూర్వకముగ గుర్వాజ్ఞను నిర్వర్తించుచుండవలయును.

శ్రీరమణాశ్రమమున కొందరు విద్వాంసులు శ్రీరమణ భగవానుని నోట వచ్చు మాటలన్నిటిని వ్రాసి యుంచుకొని లోకమునకు ప్రకటించుటయే తపస్సుగ నిర్వహించిరి. మరికొందరు శ్రీభగవానుల వారి రూపమును ఛాయాచిత్రములదీసి లోకమునకు ఆరాధించుటకు ఉపయుక్తముగ జేయుట యను తపంబొనర్చిరి. కొందరు పుష్పమాలలగట్టి ఈశ్వరు

నకు అర్పించుటయే తపంబుగను, పుష్పజాతులకు శ్రీరమణ నామసంకీర్తనతో నీరుపోయుటయే తపస్సు గను ఆ పవిత్ర స్థలమును శుభ్రపరచుటయే యోగముగను, మానవసేవ అంతకు మించి ప్రాణికోట్లసేవయే ధ్యానముగను, విశ్వసించి యనుష్ఠించి కృతకృత్యులైరి. ఆశ్రమమున నిర్వహింపబడు సర్వకార్యములు శ్రీరమణసేవయే. ఏ కార్యము చేయుచున్నను భగవంతుని రూపముపై దృష్టినుంచి, భగవంతుని సేవించుచున్నా మను దివ్యభావముతో కొనసాగింపవల యును. పుణ్యాశ్రమములలో శ్రమదాన మొనర్చుట అఖండ తపస్సు. గృహస్థులు కూడ తమ గృహములలోని విధుక్త కర్మలను ఈశ్వరసేవగ భావించి ఆచరించవలయును. తన గృహమును ఈశ్వరాలయముగను కుటుంబపోషణమును ఈశ్వరసేవగ విశ్వసించి అనుష్ఠించుచో ఆనందానుభూతి కలుగును. సమర్థులగువారు జితేంద్రియులై, జితక్రోధులై యతీశ్వరులై లోకమునకు జ్ఞానము నుపదేశించుచు సర్వతంత్రస్వతంత్రులై ప్రకాశింతురు. వారికి బాహ్యభృంతర బంధము లేదు. కుటుంబపోషణయను భారము కాని, యితర నిర్బంధములు కాని వారికి లేవు. దూరదేశములకు సైతము పయనించి, అధ్యాత్మ ప్రచారమొనర్చి యోగశక్తి వారికుండును. ఆధ్యాత్మప్రచారమునకై మీరింత దూరమేగిన నే నొంటరిగ నుండజాలనని నిరోధించు భార్య

వానికి లేదు గాన వాడు స్వతంత్రుడై ప్రపంచమంతయు పర్యటించి అఖండముగ ఆధ్యాత్మ ప్రచారమును కొనసాగింపగలడు. ఈ యంశమును తెలుపు అద్భుత శ్లోక మొకటి కలదు.

మేరు సర్షపయోర్యద్వత్ సూర్యభద్యోతయో రివ ।

సరత్ సాగరయో ర్యద్వత్ తథా భిక్షు గృహస్థయోః ॥

మేరు పర్వతమునకు, అవగింజకు, సూర్యునకు మిణుగుడు పురుగునకు, సాగరమునకు, చిన్నకాలువకు యెంత తారతమ్యము కలదో సన్యాస గృహస్థ జీవితములకు అంతటి తారతమ్యము కలదు.

ముఖ్యముగ మానవ మాత్రులందఱు ఉదయమున నిదురనుండి మేల్కొనగనే భగవన్నామమును స్మరించియో, భగవద్రూపమును ధ్యానించియో, భగవానుని దివ్య మంత్రమును జపించియో, మనస్సు సంతర్ముఖ మొనర్చి ధ్యానించియో, ధర్మయుక్త కార్యములను ప్రారంభింపవలయును. అదియే దైనందిన శుభకర ప్రారంభము. ఆ దినము అంతయు ఆ యమృతధార అంతరమున ప్రవహించుచునే యుండును. అనాడు సంతృప్తి శాంతి తన హృదయమున కానందమును కలిగించుచుండును. నవీన దైర్యము నూతనోత్సాహము తనను కర్తవ్యనిష్ఠుని గావించుచుండును. నిదురనుండి లేవగనే ఆహార పానీయ గృహకృత్యములను స్మరించుటకంటే సర్వాధారుడైన పరమాత్మను స్మరించి, పై పదార్థములను గడింప యత్నించుట శ్రేయోదాయకము.

తత్త్వశాస్త్రమున చిత్తశుద్ధికి ప్రాధాన్య మొసంగబడియున్నది. ప్రాణికోట్ల ప్రయోజనార్థము పరుల మేలుకొరకు, భౌతికాధ్యాత్మిక శ్రేయస్సునకై నిష్కామముగ, నిరహంకారముగ, నిరాడంబరముగ సత్కార్యముల నొనర్చుచున్న చిత్తశుద్ధి కలుగును. అహింస, సత్యము, త్యాగము, భూతదయ, అక్రోధము, శాంతము, యింద్రియనిగ్రహము, మితభాషణము, క్షమ మున్నగు సద్గుణముల నవలంబించి శ్రేయోమార్గమున పయనింపవలయును. పై సద్గుణములనే నీతినియ మములందురు. నీతినియమములను పాటింపజాలని సామాన్యుడు సర్వోన్నతమగు వేదాంత విద్యను ఎట్లు అనుష్ఠింపగలడు? పునాదులు దృఢముగ లేనిచో దానిపై నిర్మింపబడిన గృహములు అమాంతముగ కూలిపోవునట్లు నీతి నియమములేని వేదాంతానుష్ఠానము నిష్ప్రయోజన మగును. అందువలననే బౌద్ధమతమున నీతినియమములకే ప్రాధాన్యమివ్వబడినది.

శ్రీ బుద్ధ భగవాను దానాడు సత్కాహింసత్వ్యాగాది సద్గుణముల ననుష్ఠించుచు ప్రాణికోట్లకు సేవ జేయుమని విశ్వమున కంత అనుష్ఠానాత్మకముగ బోధించియున్నాడు. ఇతరుల బాధలలో, తోడిజీవుల దుఃఖములలో పాల్గొని సేవ జేయని కఠినాత్ముడు అతి నిర్మలమును, పవిత్రాతి పవిత్రమునగు వేదాంత విద్య నభ్యసించుటకు అర్హుడు ఎన్నటికిని కానేరదు. హృదయము కోమలముగ నున్నప్పుడే వేదాంత ముద్ర సుస్థిరముగ పడి, శాశ్వత రూపమును దాల్చును. పాషాణసదృశ హృదయము మానవ హృదయమనిపించుకొనదు. దానవులకు మాత్రము అట్టి కఠిన హృదయముండునని శాస్త్రములు బోధించుచున్నవి. కాననే వారు లోకకంటకులై ప్రాణికోట్లకు

హాని కలుగు ఘోరపాపకృత్యముల నొనర్చిరి. మానవుల హృదయము మృదువై సానుభూతితో సేవాత్మకమగునప్పుడు శాసనముల సంఘర్షన లేకయే రామరాజ్యము ప్రతిష్ఠితమగును. హృదయములు మారకున్న శాసనము లేమి చేయగలవు. కుటిల స్వభావులకు ఆ శాసనములు బాహ్యసటనకు మాత్రముపకరించును. హృదయపూర్వకముగ గాక, వాగ్రూపమున అనుపయుక్త ములగును. నోటితో ధర్మముల నేకరువు పెట్టుచు క్రియారూపమున వాతిననుష్ఠింపకున్న వ్యక్తిగతముగ తనకు ప్రయోజనమును కలిగించు చిత్తశుద్ధియు, సమష్టిగ లోకమునకు ఉప కారమును ఒనగూడదు. దరిద్రులను సేవించుట మూలమున వారియందున్న శ్రీమన్నారాయణుని పూజించునటులగును. వారి బాధలను చూచుచు తాను సుఖముగ నున్నానుగదా! యని భావించువాడు చిత్తశుద్ధిలేని పరమ మూర్ఖుడనబడును.

చరిత్రను బట్టి వీక్షించిన మహాపురుషు లందరు దయార్థ హృదయముతో ప్రాణికోట్లను సేవించినవారే. దధీచి, శిబిచక్రవర్తి, హరిశ్చంద్రుడు, రంతిదేవుడు, ప్రహ్లాదుడు, ధర్మరాజు మున్నగురాజులు, పూర్వమహనీయులు శ్రీతుకారాం, శ్రీరామకృష్ణపరమహంస, వివేకానంద, రామతీర్థ, గాంధీ, రమణమహర్షి అరవింద యోగి మున్నగు ఆధునిక మహాత్ములు లోక కళ్యాణార్థము కృషి సల్పినవారే. వారు బ్రహ్మభావముతో మానవులనే కాక సర్వభూతములను తమ ప్రాణములపైతమ లక్ష్యపెట్టక సేవించిరి.

సద్గుణముల ననుష్ఠించుచున్న హృదయమున విషయ వాసన యను మాలిన్యము తొలిగిపోయి శుద్ధత్వము నొందును. యెన్నటికిని పొరపాటుననైనను దుష్టులతో సహవాసము చేయరాదు. కాఫీపానము, ధూమపానము సశ్వసేవనము మున్నగు దుష్టకార్యములు ప్రథమమున వినోదముగ ప్రారంభింపబడి వదలరాని వ్యసనములై జీవితపర్యంతము బాధించును. రక్తమును, మాంసమును, శక్తిని పీల్చి పిప్పిజేయునవి వ్యసనములు. వ్యసనములకు లోబడిన యెంత విద్వాంసుడైనను అంతరమున చిత్తశుద్ధిని సాధింపని బాలుడనియే శాస్త్రములు ఘోషించుచున్నవి.

దుష్టవర్తనమును సాగించుచు మనస్సును జయించుట కలలోనివార్త. వ్యసనములను అరికట్ట జాలని అసమర్థుడు మహాశక్తిమంతము నైన చిత్తమును ఎటుల వశమొనర్చుకొనగలడు? ఈ వ్యసనములకన్నిటికిని దుర్జనుల సహవాసమే కారణము. దుష్టసహవాసముచే దుర్గుణములు అలవడి, యొకవేళ సాధుసాంగత్యముచే సత్పురుషుల సహవాసముచే తమకు వాటివలన కలుగు కష్ట నష్టములను గ్రహించినను, అవి వారిని మభ్యపెట్టి వదలక విపత్తును కలిగించుటయే గాక ప్రాణాంతకమును కూడ తెచ్చిపెట్టును. (సశేషము)

సర్వేషాం దానానాం బ్రహ్మదానం విశిష్టతే ।

వార్యాన్నగోమహివాసస్తిలకాంచనసర్పిషామ్ ॥

నీరు, అన్నము, గోవు భూమి, గృహము, నువ్వులు, బంగారము నెయ్యి మున్నగు దానములు గొప్పవే. వానికంటే తనను తాను తెలిసికొను బ్రహ్మజ్ఞానదానమే చాల గొప్పది.

శ్రీభాగవతామృతము

శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిష్ట పీఠాధిపతులు, ఇనమడుగు



మూడవ స్కంధము

గర్భస్థు డగు జీవుడు భగవంతుని

స్తుతించుట

(గత సంభిక తరువాయి)



గర్భమునందున్న జీవుడు పరిపరివిధముల పరితపిస్తూ దారికానక ఇలా సంభావిస్తాడు.

ఎన్నో అన్ని దుఃఖములకు ఆలవాలమైన ఈ గర్భనరకము నుండి నా అంతట నేను బయట పడలేను. ఒకవేళ బయటకు వచ్చినా దేవమాయకు వశుడనై మమకార వ్యామోహముతో పడి భయంకరమైన పుట్టుట చచ్చుట అను గొప్ప సంసారవలయములో తగుల్కొని తిరుగుతూ తిరుగుతూ ఉండవలసినదే. అందుకని ఈ గర్భదుఃఖమును తొలగించేది, ఆత్మను సారథియై నడిపించేది అయిన ఆత్మవిజ్ఞానమనే తెప్పనాశ్రయించి అంధకారబంధురమైన గొప్ప జనన మరణరూప సంసారసముద్రమును దాటుతాను.

ఈ గర్భనరకము అనేకములైన వ్యసనములకు ఆకరమైనది. అంతటనే దుఃఖములకు ఆదిమూల మైనది. ఎన్నో చిద్రాలు కలది. క్రిమికీటకములకు ఆలవాలమైనది. ఇట్టి గర్భవాసములను ఇంకా ఎన్ని అనుభవింపవలసియున్నదో! ఇట్టి దురంత దుఃఖమును దూరము చేయుటకై దామోదరుని చరణకమలములను సేవిస్తాను. గొప్ప సంసార సముద్రమును తప్పక ఆ పాదకమ లాలు తరింపజేస్తాయి.

ఈ ప్రకారముగ నిర్ణయించుకొని అతిశయించిన నిర్మలజ్ఞానము కలవాడై, జీవుడు గర్భమునుండి వెడలి రాకుండా తొమ్మిది మాసములు ఆలాగే గడుపుతాడు.

పిమ్మట పదవనెల వస్తుంది. అప్పుడు జీవుడు తలక్రిందుగా తిరుగుతాడు. ఉచ్ఛ్వాసనిశ్వాసాలు లేక ఊపిరి తీసుకోలేక ఉక్కిరి బిక్కిరి అవుతాడు. ఎంతో అంత బాధ ననుభవిస్తూ జ్ఞానరహితుడై నెత్తురు పులుముకొన్న శరీరముతో పుడమిమీద పడతాడు.

భూమ్మీదపడి ఏడుస్తూ, ఎరుకలేనివాడై ఉంటాడు. తన ఉద్దేశ్యమును అర్థము చేసికొనలేని తన తల్లిచేత, ఆయాలచేత లాలింపబడుతున్నప్పటికి తంటాలు పడుతూ పోషింపబడతాడు. తనకు కావలసినది చెప్పలేదు. అనేకములైన కీటకారణ్యములందు ఇటు అటు కదలలేని స్థితిలో ఉంటాడు. శరీరము దురదవుట్టినా గోకుకోవడం సాధ్యం కాదు. కూర్చోవడానికి లేవడానికి నడవడానికి శక్తి చాలదు. తన శరీరమునిండా దోమలూ నల్లులూ ఈగలూ మొదలగు జంతువులు పాకి కుడుతూ ఉంటే వానిని తొలగించుకోలేక వానిచే బాధింపబడుతూ తానూ ఓ క్రిమిలాగే బాధపడుతూ రోదిస్తూ విజ్ఞాన వివేకశూన్యుడై సంచరిస్తూ వుంటాడు.

ఈ ప్రకారము జీవుడు వైశవములో ఆ యా బాల్యాద్యవస్థలను అనుభవిస్తూ బాల్యములో విద్యాభ్యాసము మొదలైనవాటితో కష్టపడుతూ ఆ తర్వాత యౌవనములో తన కోర్కెలు తీర్చుకోవడం కోసం సాహసముతో కూడిన పనికిమాలిన పనులు చేస్తూ ఇతరులతో పంతాలకు పోతూ మౌర్ఖ్యముతో పట్టుదలలకు పూనుకుంటూ, కామోద్రేకముతో ప్రవర్తిస్తూ పంచభూతములతో కూడిన తన శరీరముమీద చీటికిమాటికి అహంకార మమకారాలు అభివృద్ధి పరచుకుంటూ దాని ననుసరించి కార్యములు చేస్తూ సంసారబంధమునందు కట్టబడి దుష్టుల సాంగత్యమువలన కోరికలు పండించుకోవడం, కడుపు నింపుకోవడానికే సతమతమౌతూ ఏమీ తెలియనివాడై పెచ్చు పెరిగిపోతున్న అసూయతో రగిలిపోతూ దానికి ఫలమైన దుఃఖమును అనుభవిస్తూ కోరికలతో కొట్టబడుతూ, తన వినాశమునకు మూలకారణములైన చెడ్డకార్యములను చేయుటకు ఉత్సహిస్తూ ఉంటాడు.

సీ॥ జనయిత్రీ! సత్యంబు శౌచంబు దయయును

ధృతియు మౌనంబు బుద్ధియును సిగ్గు,

క్షమయును యశమును శమ దమ భగములు,

మొదలుగాఁగల గుణంబులు నశించు

జనుల కసత్సంగమున నని యెఱింగించి,

వెండియు నిట్లను వినుము మూఢ

హృదయులు శాంతి విహీనులు దేహాత్మ,

బుద్ధులు సంగనామోహ పాశ

తే॥ బద్ధ కేళీమృగంబుల పగిదిఁ గలిగి,

పరవశస్వాంతమున శోచ్యభావులైన

వారి సంగతి విడువంగవలయు, నందు

సంగనా సంగమము దోష మండ్రుగాన.

తల్లీ! చెడ్డవారి సాంగత్యమువలన సత్యము, శుచిత్వము, దయ, ధైర్యము, మితభాషణము, బుద్ధి, సిగ్గు, ఓర్పు, శమము, దమము మొదలైన గుణములను నశింపజేసికొంటారు.

మూఢమైన హృదయములు కలవారు, శాంతిలేనివారు, దేహమే ఆత్మ యని భ్రమించి భావించేవారు, స్త్రీ వ్యామోహములో తగుల్కొని మమకారమనే ఆశలనే గొలుసులతో పెంపుడు జంతువులలాగ బంధింపబడి పరవశించిపోతారు. వీరిని చూచి ఏమనాలే. వీరంతా శోచనీయులు. ఇట్టివారి సాంగత్యములో పడి కొట్టుకోక తక్షణము వారి సహవాసమును త్యజించాలి. అన్నింటికంటే బలవత్తరమైనది స్త్రీ సాంగత్యము. అందువలన దానిని వదిలిపెట్టాలని తెలిసినవారు చెబుతారు.

ఈ విషయములో ఒక చక్కని కథ ఉన్నది చెబుతాను. విను.

పూర్వము ఒకనాడు బ్రహ్మదేవుడు తన కూతురైన సరస్వతి అడులేడి రూపము ధరించియుండగా చూచాడు. ఆమె సౌందర్యలావణ్యాలకు ముగ్ధుడైపోయి పరవశించిన హృదయముతో సిగ్గు విడిచి, తను కూడ మగలేడి రూపమును ధరించి నీచమని అనుకోకుండా ఆమె వెంట పడి పరుగులెత్తాడు.

కావున పురుషునకు పరస్త్రీ సంసర్గము కూడదు. నా నాభికమలమునుండి ఉద్భవించిన బ్రహ్మ అతనిచే సృష్టింపబడిన ప్రముఖులైన మరీచి, వారికి కలిగిన కశ్యపాదులు, వీరిచే కల్పింపబడిన దేవతలు, మనుష్యులు, వీరి అందరిలోనూ చక్కదనాల చుక్కలైన రమణీమణుల మాయలకు చిక్కకండా మొక్కవోని మనస్సు కలిగి ప్రవర్తించడం ఒక్క పుండరీకాక్షుడైన నారాయణ మహర్షికి సాధ్యమైంది. ఇతరులకు అంత సులభము కాదు.

అమ్మా! నా మాయయే స్త్రీరూపములో పురుషులకు మోహమును కలిగిస్తుంది. కాబట్టి పురుషులు పరస్త్రీ సంసర్గమును పరిత్యజించి పరమేశ్వరీయమైన యోగమార్గమునందు నడుచుకోవాలి.

మాంచి స్థిరమైన బుద్ధితో నా పాదపద్మములను సేవించుటవలన నాయందు ఆసక్తి కలవారై రమణీరమణీయతను సరకద్వారముగ మనస్సులో స్థిరపరుచుకుంటారు.

శ్రీహరిమాయతో కల్పింపబడిన తరుణీరూపము చిక్కగ పేరుకుపోయిన ఎదిగిన గడ్డిచే కప్పబడిన గొయ్యిలాగ మానవుడికి మృత్యురూపమైనది స్త్రీస్వరూపము.

చ॥ ధన పశు పుత్ర వనితా గృహ కారణభూతమైన యీ
తనువున నున్న జీవుండు పదంపడి యట్టి శరీర మెత్తి న
నుగతమైన కర్మఫల మందక పోవంగరాదు, మింటం బో
యిన భువిం దూతినను దిశల కేంగిన నెచ్చటవైన దాంగినన్ ॥

ధనము, ధాన్యము, పశువులు, పుత్రులు, మిత్రులు, స్త్రీలు, గృహములు మొదలైన వానికి కారణభూతమైనది ఈ దేహమే. ఈ శరీరములో ఉన్న జీవుడు ఇవన్నీ అనుభవించి మళ్ళీ ఈ జన్మలోని కర్మఫలములను అనుభవించుటకొరకు ఇటువంటి దేహమును తిరిగి పొందుతాడు. అమ్మా! ఆకాశములోకి ఎగిరిపోయినా, భూమిలో దూరినా, దిక్కులకు పారిపోయినా, ఎచ్చట దాగినా కర్మఫలమును తప్పక అనుభవించవలసినదే. (సశేషము)

శ్రీ జగదంబ శతకము

ఆచార్య శ్రీచీమకుర్తి వేంకటేశ్వర రావుగారు, ఎం ఐ; .పిహెచ్.డి.

శ్రీసత్కానందాశ్రమ ఆస్థాన పండితులు

తే॥గీ॥ తొలి అకారంబు ఇచ్చయై వెలయు చుండ
మరి ఉకారంబు జ్ఞానమై మెరయుచుండ
మలి 'మ'కారంబు క్రియయౌచు మెలగుచుండ
మూడుశక్తుల ఓంకారమూలమౌదు
అంబ జగదంబ నిను గొల్తునహరహంబు 81

తే॥గీ॥ సర్వశక్తుల రూపమై సాగుచున్న
ఆదివిద్యవునీవౌచు నఖిల జనుల
బుద్ధి వికసింపజేయుచు పుష్టినిచ్చు
అంబ జగదంబ నిను గొల్తునహరహంబు 82

తే॥గీ॥ జ్ఞానమనియెడి అగ్ని కుండాన బుట్టి
దేవగణముల లోకాల తృప్తి పఱుప
భండదైత్యుని జంపిన చండి వీవు
అంబ జగదంబ నిను గొల్తునహరహంబు 83

తే॥గీ॥ సహజమైనట్టి సురపొన్న సౌరభంబు
మరులు నింపెడి సంపెంగ పరిమళంబు
ఘనయశోకము సౌగంధికముల తావి
నీదుకేశంబులందున నిలిచివెలిగె
అంబ జగదంబ నిను గొల్తునహరహంబు 84

తే॥గీ॥ పద్మరాగాలు పొదిగిన పసిడి తోడ
దిశల మిఱుమిట్లు గొల్చెడి దివ్యమైన
కాంతులీను కిరీటంబు గల్గినట్టి
అంబ జగదంబ నిను గొల్తునహరహంబు 85

శ్రీసత్యానందాశ్రమ శాశ్వత భిక్షా నిధి



ముంబయి వాస్తవ్యులు శ్రీద్యావరశెట్టి శ్రీనివాస్గారు తమ తండ్రి కీ॥శే॥ శ్రీద్యావరశెట్టి ధర్మపురి గారి జ్ఞాపకార్థము ప్రతి సంవత్సరము చైత్రబహుళ చతుర్దశి నాడు శ్రీ సత్యానందాశ్రమవాసులకు శాశ్వతభిక్షా నిమిత్తము 15000/- పదియైదు వేల రూపాయలు సమర్పించినారు. సద్గురు దేవులు సమస్త పరివార మును అనుగ్రహింతురు గాక!

గమనిక : మీరు శాశ్వత భిక్షానిధికి విరాళములు సమర్పించవచ్చును. మీరిచ్చు 15,000/ రూపాయలు జాతీయ బ్యాంకులో ఫిక్సెడ్ చేసి దానిపై వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష (భోజనము) ఏర్పాటు చేయబడును.

అన్నదానముయొక్క విశిష్టత

హరిః దాతా హరిః భోక్తా హరిః అన్నం ప్రజాపతిః ।

హరిః సర్వశరీరస్థో భోక్తా భుజ్యతే శ్రీహరిః ॥

ఇచ్చేవానిరూపములో శ్రీహరియే కలడు. తినేవానిస్వరూపములో కూడ శ్రీహరియే కలడు. అన్నమే ప్రజాపతి. అనగ లోకము అభివృద్ధి చెందుటకు అన్నమే కారణము. అన్ని శరీరములయందు శ్రీహరితిష్ఠవేసుకొనియున్నాడు. శ్రీహరియే సర్వమును భక్షించుచున్నాడు.

ఈ సమస్త ప్రపంచము అంతయు భగవత్స్వరూపము. తన దగ్గర ఉండు పదార్థమును అనగ ధనము ఉంటే ధనము, వస్తు సామగ్రి ఉంటే అది అవసరమైనవారికి ఇవ్వడమే శ్రీహరిని పూజించినట్లుగ భావించి దానము చేయవలయును. తీసుకునేవానిస్వరూపమునందు శ్రీహరియే యున్నాడు. ఇచ్చువాని స్వరూపమునందు కూడ శ్రీహరియే యున్నాడు. తినువానిస్వరూపము నందు కూడ శ్రీహరియే నెలకొనియున్నాడు. ఇది యంతయు శ్రీహరియే యని భావించి ఆశరీరమునందు శ్రీహరిని సంతోషపరచుటయే నిజమైన అర్చన. సేవ. ఆరాధన. అభిషేకము. సర్వాలంకార సమర్పణము. సర్వోపచారముల సమన్వయము.

సద్గురు లేఖావళి

65

శ్రీసత్యానంద విశ్వవిహార్

07-01-1961

విశాఖపట్టణము

దివ్యాత్మ స్వరూపం!

హృదయపూర్వకాశీర్వాదములు!

నీవు గృహస్థుడవు. కాన నీ విధులను హృదయపూర్వకముగ సమగ్రశక్తి నుపయోగించి నిర్వహింపుము. న్యాయముగ ధనము నార్జించి నీ కుటుంబమును పోషింపుము. వారికి ఆధ్యాత్మికాహార వస్త్రాదుల నిచ్చి వారి మనస్సును పోషింపుము. ప్రతిదినము ఉదయాస్తమయముల నీవు నీ కుటుంబము వారందఱు ప్రార్థన సంకీర్తన జపాదులను నియమానుసారము జరుపుచుండుడు. ఏకాభిప్రాయముతో నీ కుటుంబములోనివారందఱు ధర్మయుక్త జీవితమును గడుపుచు ఆధ్యాత్మ విద్యానుష్ఠానమునకు గడంగిన నీ గృహమే వైకుంఠమై కైలాసమై నిత్యానందమును విరజిమ్మును. నీ ఆదాయములో ఒకఅణా (రూపాయికి పదిపైసలు)వంతున దానధర్మముల జేయుము. వార మున కొకపర్యాయమైనను పుణ్యాశ్రమములకు, ఆశ్రమములు లేకున్న సమీపమున వున్న దేవాలయములకు వెళ్ళి సత్పురుషులతో సాంగత్యముచేసి వారి అమృతవాక్కులను వినుటయేగాక జప తప ప్రార్థనాదుల ననుష్ఠింపుము. సద్గుణముల నవలంబించుచు ఆత్మ పరీక్షజేసికొనుము. నియమబద్ధజీవితమును గడుపుము. మోహమును దూర మొనర్చి నిరాడంబర పవిత్రజీవితమును గడుపుము. వారమునకొక పర్యాయము ఒక దినముగాని, కొన్ని గంటలుకాని మౌనవ్రతము ననుష్ఠింపుము. ఇంద్రియములకు చోటివ్వక నిగ్రహమును సాధింపుము. మన పూర్వమహర్షులు ఏర్పాటుచేసిన యేకాదశినాడు ఉపవసించి ఉదయమునుండి మరుసటి ఉదయమువరకు ఆధ్యాత్మిక కార్యక్రమము ఏర్పాటు గావించుకొని కొన్నిగంటలు జపము కొన్నిగంటలు ప్రార్థన సంకీర్తన భజనాదులతో కాలమునుగడిపి హృదయమును నిర్మలముగ నుంచుకొనుము. మేము ఏమియో వ్రాసితి మని అశ్రద్ధ వహించకు. నీ హితమును కోరియే ఈ లేఖను వ్రాసితిమి. కాన మా శ్రమ సార్థకమగునట్లు అనుష్ఠానమునకు

ఎలాగైనా ఒక ప్రాణిని సంతోషపెట్టు నిజమైన పూజ అదే - శ్రీ సత్యానందమహర్షి

ఈ పేజీ స్థల దాతలు : **శ్రీమతి ముక్కాల రాధమ్మగారి జ్ఞాపకార్థము**

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

శ్రీ త్యాగరాజకీర్తనలు

దివ్యనామ కీర్తనలు

14. పున్నాగ వరాళి రాగము - ఆది తాళము

1. తవ దాసోహం తవ దాసోహం తవ దాసోహం దాశరథే ||త||
2. పరమృదుభాష విరహితదోష సరసరవేష దాశరథే ||త||
3. సరసిజనేత్ర పరమపవిత్ర, సురపతిమిత్ర దాశరథే ||త||
4. నిను కోరితిరా నిరుపమశూరా నన్నేలుకోరా దాశరథే ||త||
5. మనవిని వినుమా మరువ సమయమా ఇనకులధనమా దాశరథే ||త||
6. ఘనసమనీల మునిజనపాల కనకదుకూల దాశరథే ||త||
7. ధర నీవంటి దైవము లేదంటి శరణనుకొంటి దాశరథే ||త||
8. ఆగమవినుత రాగవిరహిత త్యాగరాజనుత దాశరథే ||త||

ఈ కీర్తనము సహజసరళము! “దాసోహం” అను సూక్తి అనేక మారులు ఆ వృత్తమైనచో “సోహం” అను మంత్ర మగును. సః+అహం= అతడే నేను అనెడి తాదాత్మ్యభావము క్రమముగా తన ఉపాస్య దేవతకు, తనకు వేరు లేకుండుట యనుసిద్ధి కలిగించునని పెద్దలందురు.

ఈ ఉత్తరమందిన వెంటనే పూనుకొనుము. అప్పుడు మాకు తృప్తియు మా శ్రమ సార్థక మైన దను భావము కలుగును.

వత్సా! నీవు కొంత ప్రయత్నింపుము. మేము నిన్ను కొన్ని మెట్లు పైకి లాగికొనెదము. ప్రయత్నింపనివానికి మేమెన్నటికిని సాయమొనర్ప జాలము. నీవు కొంత ముందునకు సాగిన మరికొంత దవ్వు నిన్ను మాముందున కాకర్షించుకొందుము. ఈ విషయములు వినోదముగ వ్రాసినవి కావు. నీ అవస్థను గమనించి మా హృదయమునుండి వెల్పుడిన భావప్రవాహమునే నీకెఱుకపరచితిమి. పూర్ణవిశ్వాసముతో స్వీకరించి అనుష్ఠింతువో, అశ్రద్ధతో పరిత్యజింతువో నీ యిష్టము. అనుష్ఠించిన ఆనందమును పొందగలవు. నీవు అనుష్ఠించు విషయమును సూక్ష్మదృష్టితో, దివ్యదృష్టితో జ్ఞానదృష్టితో వీక్షించి నీకు ఉత్తరములు వ్రాయుచుందుము. లేకున్న నీవు ఉత్తరములు వ్రాసినను సమాధాన మివ్వము. నీ హితమును నిరంతరము అపేక్షింతుము.

హరిః ఓమ్ తత్ సత్.

15. మోహన రాగము - ఆది తాళము

1. దయరానీ దయరానీ దయరానీ దాశరథే ||ద||
2. వివరింపఁ దరమా రఘువీరానందము ||ద||
3. తలచితే మేనెల్ల పులకరించేని రామ ||ద||
4. కనుగొన్నానందమై కన్నీరు నిండెడిని ||ద||
5. ఆసించువేళ జగమంత తృణమయ్యేని ||ద||
6. చరణకౌగిలి వేళ చెలఁగ మైమరచేని ||ద||
7. చెంతనుండగ నాడు చింతలు తొలిగేని ||ద||
8. మర్మహీనులగూడ కర్మమున నయ్యేని ||ద||
9. తనకై శ్రీరామావతార మెత్తితివో ||ద||
10. నావంటి దాసులఁ బ్రోవ వెదలితివో ||ద||
11. మూడు మూర్తుల కాదిమూలము నీవే రామ ||ద||
12. శ్రీ త్యాగరాజుని చెలికాడు నీవు రామ ||ద||

శ్రీరాముని చల్లని దయారసము తనపై ప్రసారమైనది కాబోలును, ఈ కీర్తనమందు, “దయరానీ” యని మొదలిడి అదే పునరుక్తిలో నీ దయరా రామా! యన్నట్లున్నది. నీ దయవలన కలిగిన నా యానందమేమో వివరింప వశముగానిది. అనుభవైకవేద్యము. అందుకు నిదర్శనము. రాముని తలచితే, మేను పులకరించుట, రాముని దివ్యరూపమును చూచిన ఆనందాశ్రువులు రాలుట, నిన్నే ఆశించుట యనగా, నీ చింతనము సేయునపుడు, యీ జగత్తంతయు గడ్డిపోచవలె దోచుట తన యనుభవములట, ఆ పై రాముని చరణారవిందములను శిరముతో, ఉరముతో కౌగలించినపుడు మైమరచి, ఏకాంత సమాధి భాగ్యము కలుగుచున్నదని, పరమ భక్తుల ఆత్మానుభవమును వివరించినారు. “కథం వినా రోమహర్షం ద్రవతా చేతసా వినా. వినా ఆనందాశ్రుకలయా” (భాగవతం.) గగర్పాటు ఆనందాశ్రువులు చిత్తం ద్రవించి, ఏకాంతనిష్ఠ గలుగుట భక్తుల లక్షణములు. ఇందుకు విరోధములైన వాటిని పేర్కొనుచు, ఈ భక్తి మర్మమును ఎరుగని మూఢుల సాంగత్యము కర్మఫలమని నిందించినారు రామా! నాకయ్యే నీవవతరించినట్లున్నది. నీవు నా చెంతనుంటే నా చింతలన్నియు తొలంగుచున్నవి, త్రిమూర్తులకు నీవే మూలమైనట్లు కేవల సచ్చిదానంద స్వరూప ధర్మములు నీయందు గోచరించుచున్నవి; త్యాగరాజుని చెలికాడవు నీవని సఖ్యభక్తితో భావించి కీర్తించినారు. ఇది అంతరంగానుభవము.

విదురనీతి

అనువక్త : ఆచార్య శలాక రఘునాథ శర్మ

యో హి ధర్మం సమాశ్రిత్య హిత్వా భర్తుః ప్రియాప్రియే ।

అప్రియాణ్యాహం పథ్యాని తేన రాజా సహాయవాన్ ॥ 16

ధర్మమునే ఆశ్రయించి ప్రియమును, అప్రియమును పట్టించుకొనక, ప్రభువునకు అప్రియములైనను మేలొనరించు పలుకులు పలుకువాడు రాజునకు నిజమైన సహాయుడు.

త్యజేత్ కులార్థే పురుషం గ్రామస్యార్థే కులం త్యజేత్ ।

గ్రామం జనపదస్యార్థే ఆత్మార్థే పృథివీం త్యజేత్ ॥ 17

కులము కొర కొర పురుషుని విడనాడవచ్చును. గ్రామము కొరకు కులమును, దేశము కొరకు గ్రామమును, తన కొరకు భూమినంతటిని వదలవలయును.

కులము కొరకు పురుషుని విడువవలయు ననగా ఆ మనుజుని వలన కులము చెడు పరిస్థితి యున్నచో అని భావము. తక్కిన యంశముల నిట్లే భావించునది.

ఆపదర్థే ధనం రక్షే ద్ధారాన్ రక్షే ధనైరపి ।

ఆత్మానం సతతం రక్షే ద్ధారైరపి ధనై రపి ॥ 18

ఆపదలు కలుగువేళకై ధనము రక్షింపవలయును. ధనమంతయు వెచ్చించియు భార్యను రక్షించుకొనవలయును. భార్యను, ధనమును, ఉపయోగించి యైనను తన్ను రక్షించుకొన వలయును.

ఇది స్వార్థ మని సంభావింపరాదు. తన పురుషార్థమునకు తానే గతి కనుక అట్లు చెప్పవలసి వచ్చినది. దుష్టుడగు నీ కొడుకును త్యజించుట కర్తవ్యము. లేనిచో నీవు మిగులవని హెచ్చరిక చేయుచున్నాడు విదురుడు ధృతరాష్ట్రునికి.

ద్యూత మేతత్ పురాకల్పే దృష్టం వైరకరం నృణామ్ ।

తస్మాద్ ద్యూతం న సేవేత హాస్యార్థ మపి బుద్ధిమాన్ ॥ 19

ఈ జూదము పూర్వకాలమున రాజులలో పగలు రగిలించినది. కావున బుద్ధిగలవాడు నవ్వులాటకును జూదమాడరాదు.

సుభాషిత రత్నమాల

1. సుభాషితము :

సేకరణ : శ్రీ శ్రీహరితీర్థస్వాములవారు

గీ॥ అవసరంబునందు నాడినఁ గొఱగాని

పలుకుగూడ నది సుభాషితమగు;

అమితబాధఁగూర్చు నాకలిఁ గొన్న పు

గంజియేని ప్రీతికరముగాదే!

1

సమయానికి చెప్పిన మాటకూడ ఒకప్పుడు మంచి మాటే అవుతుందది. మిక్కుటమైన ఆకలి వేసినప్పుడు గంజికూడ ఆకలిని తీర్చి ఎంతో సుఖమును కలుగజేస్తుందికదా!

గీ॥ విమలమైనవాక్కు వినువారు లేకున్నఁ

జెప్పువార లేమి చేయఁగలరు?

అవని నెల్లరును దిగంబరు లైనచో

ఫలము గలదె చాకి వారి వలన!

2

మంచిమాటలు వినువారు లేకపోతే చెప్పేవారు ఎవరికి చెబుతారు? ప్రపంచములో వుండే ప్రజలందరూ దిగంబరులైతే ఇక చాకలివారు ఎందుకు?

గీ॥ విద్య తెన్నియైన వెలయుచుండునుగాక

కవితవలన మిగుల ఘనత గలుగు;

ఇంతి కెన్నిగుణము లేని యుండును గాక

వాసిఁగనదె భర్తృ భక్తివలన!

3

స్త్రీలకు ఎన్ని గుణములు ఉండనీ గాక పతి భక్తి లేకపోతే పతిని సేవింపకపోతే ఆమె భార్యయే కాదు. పతిభక్తివలననే ప్రపంచములో ఎందరో స్త్రీలు ఖ్యాతిని గడించినారు. అలాగుననే తోకములో ఎన్ని విద్యలు ఉన్నా కవిత అనే విద్యవలననే సుకీర్తి సుస్థిరమౌతుంది.

గీ॥ రసపిపాసువైన రసికుని చిత్తంబు

నందుఁ జేరఁగల్గు నదియే కవిత;

సరసుఁడైన పతికి సంతోష మొదవింపఁ

గలుగునట్టి సతియే కాంత యగును !

4

రసాస్వాదన చేయు విద్వాంసులయొక్క చిత్తమును రంజిల్ల జేయునదియే కవిత యని చెప్పబడుతుంది. ఎలాగంటే తన పతిని సంతోషపెట్టలేకుండిన సతి ఉన్నా ఒకటే ఊడినా ఒకటే. రసాస్వాదన ముఖ్యము. దానిని ఆస్వాదించేమహనీయుల చిత్తములను అలరించేదే కవిత.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

18. హనుమత్తీర్థము

12. హనుమద్రావణ సమాగమము

రావణుడు అంజనేయుని చూచినంతనే రోషావిష్టుఁ డయ్యును, “కైలాసమున నాచే పరిహసింపఁబడి నన్ను శపించిన భగవంతుఁ డైన నంది కాఁడు గదా యితఁడు! వానరాకృతి నొంది బాణాసురుఁడే యిట్లు రాలేదు గదా!” అని వెఱుగఁదియు ప్రహస్తుని చూచి “ఈ దురాత్ముఁడు నానగరమున కెచ్చటినుండి ఎందులకు వచ్చెనో యడుగుము. వనభంగమున రాక్షసతత్త్వమున సంగరమువలన వీని కేమి ప్రయోజనమో తెలిసికొనుము” అని యాదేశించెను. ప్రహస్తుఁడు హనుమంతుని జూచి “ఓయీ! వానరా! ఊరడిల్లుము భయపడకుము నీకు మే లగును. ఇంద్రవరుణయమకుబేరాడు లెవరైన నిన్ను చారునిగా పంపిరా? లేక విష్ణువే విజయకాంక్షియై నిన్ను దూతగా పంపెనా? ఎట్లయినను నీవు రూపముననే వానరుఁడవు కాని తేజముచేఁ గాదు. యథార్థమును చెప్పుము అన్యతమును పలికినచో బ్రతుకవు” అని పలికెను.

అంజనేయుఁడు ప్రహస్తునితో ఇట్లనెను. “నేను ఇంద్రాదుల చారుఁడను కాను విష్ణువుదూతను కాను. నేను వానరుఁడనే. రాజదర్శనము నొందుటకై వనభంగ మొనర్చి అత్యురక్షణకై రాక్షసుల సంహరించితిని. దేవదానవు లెవ్వరును నన్ను ఏయస్త్రపాశములచే నైనను బంధింపఁజాలరు. రాజును చూచుటకొఱకే నేను అస్త్రబద్ధునివలె నుంటిని. రాక్షసులచే పీడింపఁబడినంతనే నేను అస్త్రముక్తుఁడ నైతిని.”

పిదప అంజనేయుఁడు రావణుని జూచి యిట్లనెను. “మహారాజా! నేను శ్రీరామచంద్రుని కార్యముకొఱకు నీయొద్దకు వచ్చితిని. నేను ఆయన దూతను. పథ్యమైన నామాటను వినుము. నేను సుగ్రీవునిసందేశమును గొనితెచ్చితిని. సోదరుఁడైన సుగ్రీవుఁడు నిన్ను కుశల మడిగి నీ కీ విషయమును చెప్పు మనినాఁడు.

ధార్మికులైన రామలక్ష్మణులు సీతతో దండకలో నుండఁగా ఒకనాఁడు సీత కన్పింపలేదు. రాముఁడు లక్ష్మణసహితుఁడై ఋష్యమూకమునకు వచ్చి సుగ్రీవునితో సఖ్యము గావించుకొని వాలిని సంహరించి కపిరాజ్యమును సుగ్రీవున కిచ్చెను. వాలిని నీవు కూడ ఎఱుంగుదువు. అట్టి వాలిని రాముఁ డొక్కబాణమును గూల్చినాఁడు. సుగ్రీవుఁడు సీతను వెదకుటకై వానరులను

అన్ని దిక్కులకు పంపినాఁడు. వాయుపుత్రుఁడనైన నేను సముద్రమును దాఁటి వచ్చి యిచ్చట సీతను వెదకుచు నీయశోకవనమున చూచితిని.

నీవు ధర్మజ్ఞుఁడవు. నీవంటి ప్రాజ్ఞులు అపాయభూయిష్టములైన యధర్మకార్యములకు పాల్పడరు. రామునకు అప్రియ మొనర్చి యింద్రుఁడును సుఖింపలేఁడు. నీ వనఁగా నెంత? కావున హితమును తలంచి సీతను రాముని కొనంగుము. నీవు సీతను జీర్ణించుకొనఁజాలవు. కష్టార్థితమైన తపఃఫలమును ఏల యీవిధముగా నశింపఁజేసికొందువు? నీవు వరబలమున అవధ్యుఁడ నని తలంచుచున్నావు. నీవు దేవదానవులకు అవధ్యుఁడ వైనను నరవానరులకు కాదు. మఱి సుగ్రీవుఁడు వానరుఁడు. రాముఁడు మానవుఁడు. వారినుండి చావు నెఱ్ఱ తప్పించుకొనఁగలవు? ఇంతవఱకును సీతపోరూపమైన ధర్మఫలము నీయధర్మాచరణమువలన కలుగుచున్న పాపమును, ఫలము నీయకుండునట్లు, నిలుపుచుండినది. ఇప్పటికి నీవు ధర్మాచరణమువలన కలిగినపుణ్యఫలమును సుఖభోగరూపమున చక్కగా పొందితివి. ఇంక త్వరలోనే యధర్మాచరణముయొక్క పాపఫలమును నీవు పొందుదువు. ఖరాదుల నిధనమును వాలివధను ఆలోచించి హితమును గుర్తింపుము. నేను ఒక్కఁడనే ఈ లంక నంతను నాశ మొనర్పఁగలను. కాని రామునియభిప్రాయము అది కాదు. ఆయనయే స్వయముగా సీత నపహరించినవానిని వధింపఁబ్రతినఁ బూనియున్నాఁడు. ఆసీత నీకు కాలపాశము. రాక్షసజాతికి కాలరాత్రి. ఆమెయొక్క పాతివ్రత్యాగ్నిచే లంక దగ్ధ మైనట్లే తలంపుము. మనోహరమైన లంకను ఇంతమంది బంధువులను మిత్రులను భార్యాపుత్రులను వినాశ మొందింపకుము. నామాట వినుము. ముల్లోకములలో రామునివంటి ప్రతాపశాలి లేఁడు. ఆయనకు అప్రియము గావించి నీవు జీవించుట దుర్ఘటము.”

హనుమంతునిప్రసంగమును విని రావణుఁడు క్రుద్ధుఁడై ఆయనను సంహరింప నాజ్ఞాపించెను. విభీషణుఁడు అందులకు అంగీకరింపక యిట్లనెను. “ఇది ధర్మవిరుద్ధము లోకవృత్తమున నింద్యము. నీ వంటివానికి ఈవానరుని సంహరించుట యుక్తము కాదు. నీవంటి విచక్షణులు కూడ రోషమునకు లోనైనచో శాస్త్రపాండిత్యసంపాదనము కేవలము శ్రమయే యగును. కావున యుక్తాయుక్తములు నిశ్చయించి దూతకు తగినదండనమును విధింపుము. ఇతఁడు సాధువు గాని యసాధువు గాని పరులయాదేశమున వారు చెప్పుమన్నమాటలను చెప్పినాఁడు. ఇట్టి దూత వధార్హుఁడు కాఁడు. ఇతనిని పంపినవారిని శిక్షింప యత్నింపుము.”

శ్లో॥ గృహ్యంతే యది రోషేణ త్వాదృశో ఖపి విచక్షణః ।

తత శ్వాస్త్రవిపశ్చిత్త్వం శ్రమ ఏవ హి కేవలమ్ ॥సుందరకాండ - సర్గ - 52, శ్లో. 8

గో.టీక : శాస్త్రవిపశ్చిత్త్వం వివిధం పశ్యతీతి విపశ్చితే । తస్య భావః విపశ్చిత్త్వమ్ । శాస్త్రవిషయే వివిధజ్ఞానోపేతత్వ మితి యావత్

ఏఁబది రెండవసర్గయందును కొన్నివిశేషవృత్తములు కలవు. అవి ప్రక్షిప్తములుగనే తోఁచుచున్నవి.

రావణుడు తమ్మునిమాటను మన్నించి, “వానరులకు వాలము ఇష్టము కావున దానిని దహింపుడు దగ్ధపుచ్చుండై విరూపుండైన వీనిని వీని బంధుమిత్రు లందఱును చూతురు గాక! వీని నిక్కడ దగ్ధపుచ్చుముతో మన వా రందఱును వినోదముగా చూచుటకై నగర మంతయు ద్రిప్పుడు” అని భటుల కాజ్ఞాపించెను.

అంజనేయుని ప్రసంగము విని రామునివలె రావణాదులు అంజనేయుని పాండిత్యమును ప్రశంసింపకుండుట గమనింపఁదగియున్నది. రామునియొద్ద అంజనేయునిపాండిత్యము మాత్రమే ప్రకటిత మైనది. అందువలన రాముఁడు పాండిత్యమునకు ముగ్ధుండై దానిని ప్రశంసించెను. కాని యిక్కడ పాండిత్యమునకు ముందు అంజనేయుని పరాక్రమము ప్రకటిత మైనది. అందువలన ప్రహస్తుఁడు అంజనేయుని తేజోవిశేషమును మాత్రమే ప్రశంసించెను. అదియును గాక అంజనేయునివలన రాక్షసులకు గొప్పవినాశము సంభవించెను. దానివలన రోషావిప్లవం దై యుండుటచే అతనికి అంజనేయుని పాండిత్యమును గుర్తించుటకు అవకాశము లేకపోయినది. అదియును గాక అనేకులను సంహరించి అపరాధియై సభకు తీసికొని రాఁబడినవానినిగూర్చి మహారాజు గాని యితరులు గాని ఏవిధముగ నైనను ప్రశంసించుట సంభావ్యము కాదు.

ఈసందర్భమున విభీషణుఁడు అన్నకు హితము నుపదేశింప కుండుటయు గమనింపఁదగియే యున్నది. సీత అంజనేయునితో చెప్పిన మాటలనుబట్టి విభీషణుఁడు సీతను తెచ్చినంతనే అన్నకు హితము నుపదేశించినట్లు వ్యక్త మైనది. అయినను పరులదూతను సమర్థించుచు ఆదూతయెదుట సభలో రామునకు సీత నొసంగు మని అతఁడు అన్నకు హితోపదేశమును గావింపఁజూనుట అనుచితము. అందువలన విభీషణుఁడు ఆప్రసంగమును చేయలేదు.

13. లంకాదహనము

రావణుఁ డాదేశించినదే తదవుగా రాక్షసులు క్రోధమూర్ఛితులై హనుమంతునివాలమునకు జీర్ణవస్త్రములను చుట్టి వానిని నూనెతో తడిపి నిప్పు ముట్టించిరి. ప్రదీప్తమైన వాలముతో ఆయన వారిని తఱిమెను. మరల వా రందఱు కూడుకొని ముందుకు వచ్చిరి. స్త్రీబాలవృద్ధ నిశాచరు లందఱును ఆయనను చూచి సంతోషింపఁజొచ్చిరి. అప్పు డాయన యిట్లనుకొనెను “బద్ధుఁడనై యున్నను నన్ను వీరు ఏమి చేయఁగలరు? ఈబంధనములను త్రెంపుకొని వీరి నందఱును సంహరింపఁగలను. వీరు తమరాజుయొక్క ఆజ్ఞచే నన్ను బంధించినను, తోఁకకు నిప్పు ముట్టించినను, నేను వీరికి గావించినవినాశములో శతాంశము కూడ నిష్ప్రతిని చేయలేకపోయిరి. వీరి నందఱ నిప్పుడు చంపఁగలిగియున్నను అది ప్రయోజనకరము కాదు. వీరితోఁ గూడ మహోత్సవమున లంక యంతయు దిరుగుటయే మేలు. సీతాన్వేషణమునందలి తొందరవలన రాత్రి నగరమును చక్కగా చూడలేదు. ఇప్పుడు పగటి వెలుఁగులో ఇందలి

ఈ పేజీ స్థలదాతలు : శ్రీడి. గోరక్ నాథ్, నవాబుపేట, నెల్లూరు

దుర్గస్థానములను సేనానివేశనములను చూడవలె. ఈనిప్పువలన ఈరాక్షసులవలన బాధ కలిగినను రామభద్రునికార్యము కొఱకు సహింపవలసియే యున్నది.”

ఇట్లు తలంచి యుదాసీనుఁడైయున్న యాంజనేయుని రాక్షసభటులు పట్టుకొని శంఖభేరిమృదంగ నినాదములతో నగరమును ద్రిప్పుఁజొచ్చిరి. ఆయన రథోపరథ్యాశృంగాటకాదులను చక్కగా గమనించుచు వారిచే లాగఁబడుచు ఈద్వంబడుచు తిరుగఁజొచ్చెను.

కొందఱు రాక్షసస్త్రీలు పోయి సీత కీవిషయమును చెప్పిరి, తన యపహరణముతో సమానమై క్రూరమైన యామాటను విని యామె శోకసంతప్తయై, “నేను పతిశుశ్రూష చేసియున్నచో, నాయందు ఏకపత్నీత్వ మున్నచో, ఓయగ్నిదేవా! హనుమంతునకు చల్లఁగా నగుము” అని యగ్నిభట్టారకుని ప్రార్థించెను. ఆమెకు శుభమును సూచించుచున్నట్లుగా వాయువు చల్లఁగా వీచెను.

శ్లో॥ య ద్యస్తి పతి శుశ్రూషా య ద్యస్తి చరితం తపః ॥

శ్లో॥ యది వా త్వేకపత్నీత్వం శీతో భవ హనూమతః ॥

సుందరకాండ - సర్గ - 53, శ్లో. 26, 27

అప్పుడు హనుమంతుఁడు అగ్నివలన తనకేమాత్రము తాపము కలుగకుండుటకు విస్మయము నొంది, “వాలాగ్రమున అగ్ని మహోజ్వాలతో నుండియు నాకు మంచుగడ్డ నుంచినట్లున్నది. ఇది రాముని ప్రభావమే. సముద్రుఁడు మైనాకుని పంపినట్లే అగ్నియును నాయందేల సౌహార్దమును చూపఁడు? సీతయొక్క దాక్షిణ్యముచేత రాముని తేజమువలన నాతండ్రియందలి స్నేహమువలనను పావకుఁడు నన్ను దహింపకున్నాఁడు” అని తలంచెను.

శ్లో॥ సీతాయా శ్చాన్యశంస్యేన తేజసా రాఘవస్య చ ।

పితు శ్చ మమ సఖ్యేన న మాం దహతి పావకః ॥

సుందరకాండ - సర్గ - 53, శ్లో. 33

పిదప మహోత్సాహముతో రాక్షసులవెంట నగరమును దిరుగుచు కొంతసేపైనతరువాత మరల నిట్లనుకొనెను. “నావంటివాని కీ రాక్షసాధములచే బంధన మేమి? నేనే స్వయముగా ఈనగరము నంతయుఁ జూతును. వీరు గావించిన యాయవమానమునకు తగిన ప్రతిక్రియ కూడ చేయవలసినదే.”

ఇట్లు తలంచి ఆయన మహానాదముతో పై కెగిరి పురద్వారముపై నిలిచి శరీరమును పెంచి వెంటనే కుంచితాంగుఁ డయ్యెను. కట్టుత్రాళ్ళు వానియంతట నవియే జాతిపోయెను. అంతట ఆయన పర్వతాకారుండై తోరణద్వారమందున్న పరిఘమును గైకొని ద్వారరక్షకులను చావమోఁడెను. “వనము మథిత మైనది. సైన్యమున నొకభాగము నశించినది. ప్రకృష్టమైన రాక్షసవీరు లనేకులు హతులైరి. ఇంక మిగిలినది దుర్గవినాశమే. దుర్గవినాశమును కూడ కావించితి నేని నా సీతాన్వేషణశ్రమ సఫల మగును. నా వాలాగ్రమున తేజరిల్లుచున్న హవ్యవాహనునకు ఈ

గృహోత్తమములతో తర్పణము గావించుట న్యాయ్యము.” అని ఆయన తలంచెను.

శ్లో॥ యో హ్యయం మమ లాంగూలే దీప్యతే హవ్యవాహనః ।

అస్య సంతర్పణం న్యాయ్యం కర్తు మేభి ర్గృహోత్తమైః ॥

సుందరకాండ - సర్గ - 54, శ్లో. 15

న్యాయమునుండి తొలగనిది న్యాయ్యము. న్యాయ మనగా తర్కశాస్త్రము. తర్కమునకు నిలుచునది న్యాయ్యము. అగ్నిదేవుడు వాలాగ్రమున ప్రజ్వలించుచుండియు తన్ను దహింపలేదు. అట్లు ఉపకారియై తనచెంతనున్న వానికి అతిథ్య మొసంగి సంతర్పణము గావించుట న్యాయ్యము, అనగా తగినయాహుతి నొసంగుట యుక్తియుక్తము

ఇట్లు తలంచి ఆయన, విభీషణునిగృహమును తప్పించి, ప్రహస్తవజ్రదంష్ట్రశుకసారణ కుంభకర్ణాదుల సౌధములపైకి లంఘించి వానికి నిప్పుముట్టింపఁజొచ్చెను. మేడలు భగ్గుములై కూలఁజొచ్చెను. మహర్షములైన భవనములు కూలి కాలి బూడిద కాఁజొచ్చెను. స్త్రీలు పురుషులు పసిబిడ్డలతో ముక్తేశములతో రోదనము చేయుచు ఇండ్లనుండి వీధులలోనికి పరువెత్తఁజొచ్చిరి. హనుమంతుడు రావణుని భవనమునకు పోయి దానిని కూడ దగ్ధ మొనర్చెను. రోదనధ్వానముతో నగరమంతయు సంక్షుభిత మయ్యెను. రుద్రుఁడు త్రిపురములను దహించినట్లు హనుమంతుఁడు లంకను దహించి సంతృప్తుఁడై సముద్రమునందు వాలమును చల్లార్చుకొనెను.

అన్నివైపుల దగ్ధ మగుచున్న లంకను హనుమంతుఁడు సముద్రతీరమునుండి వెనుదిరిగి చూచుచు సీతను స్మరించి భయకంపితుఁడై యిట్లనుకొనెను. “నీటిచేత నిప్పును చల్లార్చునట్లుగా ప్రజ్వలించుచున్న కోపమును ఎవరు బుద్ధిచే నిగ్రహింపఁగలరో అట్టి మహాత్ములు కదా ధన్యులు! క్రుద్ధుఁడు ఏపాపమును చేయఁడు? క్రోధవశుఁడైనవాఁడు సాధువుల నధిక్షేపించును. గురువులను కూడ సంహరించును. అట్టివానికి వాచ్యావాచ్యములు, కార్యాకార్యములును తోఁపవు. క్షమచేత క్రోధమును నిరసించువాఁడే పురుషుఁడు. ఛీ! దుర్బుద్ధివై నే నెంత పని చేసితిని? ఈనగరదాహమున సీత కూడ దగ్ధ యైనచో నా గతి యేమి? నేను రామలక్ష్మణసుగ్రీవుల నెట్లు చూతును? సీతమరణవార్తచే సంభవించు వారివినాశమును చూచుటకన్న నే నిచ్చట సముద్రముననే పడి మరణించుట మేలు.”

శ్లో॥ ధన్యాః ఖలు మహాత్మానో యే బుద్ధ్యా కోప ముత్థితమ్ ।

నిరున్దన్తి మహాత్మానో దీప్తా మగ్ని మి వాంభసా ॥

శ్లో॥ క్రుద్ధః పాపం న కుర్యా త్యః క్రుద్ధో హన్యా ధ్గురూ నపి ।

క్రుద్ధః పరుషయా వాచా నర స్సాధూ నధిక్షిపేత్ ॥

శ్లో॥ య స్సముత్థితం క్రోధం క్షమ యైవ నిరస్యతి ।

యథోరగ స్వచం జీర్ణం, స వై పురుష ఉచ్యతే ॥

సుందరకాండ - సర్గ - 55, శ్లో. 3,4,6

ఇట్లు హనుమంతుఁడు చింతించుచుండ శుభశకునములు తోచెను. అప్పు డాయన యిట్లనుకొనెను. “రామునిప్రభావముచేత సీతయొక్క సుకృతముచేతనే కదా నావాలము దగ్ధము కాకుండెను. అట్టియెడల అగ్ని సీత నెట్లు దహింపఁగలదు?”

శ్లో॥ అథ వా చారుసర్వాంగీ రక్షితా స్వేన తేజసా ।

న నశిష్యతి కళ్యాణీ నాగ్ని రగ్నై ప్రవర్తతే ॥

శ్లో॥ య ద్వా దహనకర్మా ౨ యం సర్వత్ర ప్రభు రవ్యయః ।

న మే దహతి లాంగూలం కథ మార్యాం ప్రధక్ష్యతి ॥

శ్లో॥ తపసా సత్యవాక్యేన అనన్యత్వా చ్చ భర్తరి ।

అసౌ వినిర్దహే దగ్నిం న తా మగ్నిం ప్రధక్ష్యతి ॥

సుందరకాండ - సర్గ - 55 - శ్లో - 22,26,28

ఇంతలో అంతరిక్షమున “హనుమంతుఁ డెంతపని కావించెను! లంక యంతయు దగ్ధ మైనది. కాని సీత సురక్షితయై యున్నది.” అను చారణుల ప్రశంసావాక్యములు వినఁబడెను. అమాటలను విని హనుమంతుఁడు ప్రహర్షము నొందెను.

పిదప ఆంజనేయుఁడు శింశపావృక్షము నొద్దకు పోయి యక్షతగాత్రయై యున్న సీతను జూచి నమస్కరించెను. ఆమె వెనుకటివలెనే “నీ విక్కడ నెక్కడ నైన ఒక్కరోజు దాఁగియుండి విశ్రాంతిఁగైకొని పొమ్ము. నీ వున్నచో నాకు కొంచెము దుఃఖము ఉపశమించును. సముద్రమును దాఁటి రామలక్ష్మణుల లెట్లు రాఁ గలరు? దీనికి తగునుపాయము నీవే సూచింపుము. రాముఁడు రావణుని సంహరించి నన్నుగైకొనిపోవుటయే ఆయనకు ఉచితము.” అని చెప్పెను. “రాముఁడు రావణాదులను సంహరించి నిన్ను త్వరలోనే తీసికొనిపోఁగలఁ” డని ఆయన ఆమె నోదార్చి యటనుండి బయలుదేరెను.

14. వృత్తాంత నివేదనము

ఆంజనేయుఁడు అరిష్ట మను పర్వతము నెక్కి శరీరమును పెంచి పై కెగురుటకు దాని శిఖరము నదివెను. పదియోజనముల విస్తృతి, ముప్పదియోజనములయెత్తు గలిగినయాపర్వతము క్షణములో మహానాదముతో భూమిలోనికి అఱిగిపోయి చదును ప్రదేశ మయ్యెను. ఆంజనేయుఁడు వాయుపథమున బయలుదేరి సాగరమును దాఁటుచు మధ్యలో మరల మైనాకుని ప్రీతితో స్పృశించి మహానాద మొనర్చుచు ఉత్తరతీరమును చేరెను. జాంబవంతుఁ డానాదమును దూరముననే విని వానరుల నందఱును బిలిచి, “హనుమంతుఁడు విజయశాలియై వచ్చుచున్నాఁడు లేకున్నచో అట్లు గర్జింపఁడు” అని పలికెను. వా రందఱును పాదపాగ్రములు శిఖరాగ్రములు చేరి వస్త్రములు వీవఁ దొడంగిరి. వచ్చుచున్న యాంజనేయుని చూచి వా రందఱును ప్రాంజలులై యాయన దిగుచున్న వైపునకు చేరిరి. ఆయన తొక్కులులేనిపర్వతమో యనునట్లుగా వచ్చి

మహేంద్రపర్వతముపై వ్రాలెను. వారు ప్రహృష్టులై ఆయనకు ఫలములు మూలములు కానుకల నొసంగుచు వృక్షశాఖల నాసనార్థము గొనితెచ్చిరి.

అంజనేయుడు జాంబవదాదివృద్ధులకు అంగదునకు నమస్కరించి, “చూచితిని దేవిని” (దృష్టా దేవీ) అని సంగ్రహముగా విషయమును చెప్పెను. పిదప అంగదునిహస్తమును గైకొని మహేంద్రపర్వతమున నొకరమణీయప్రదేశమున కూర్చుండి హనుమంతుడు వానరు లడుగుచుండగా ఇట్లు చెప్పెను. “అశోకవనమున రాక్షసస్త్రీలచే రక్షింపఁబడుచు ఏకవేణీధర మలినాంగి ఉపవాసకృత అనిందిత రామదర్శనలాలసయునై యున్న జానకిని చూచితిని” అది విని వానరు లందఱు కిలకిల శబ్దములతో నృత్యము చేయఁజొచ్చిరి.

అంగదుఁ డిట్లనెను. “అంజనేయా! సత్త్వమున వీర్యమున నీతో సమానుఁడు లేఁడు. నీవు మా కందఱకును ప్రాణదాన మొనర్చితివి. నీప్రసాదమున మే మింక సిద్ధార్థులమై శ్రీరాముని జూడఁగలము. అహో! ఏమి నీస్వామిభక్తి! ఏమి వీర్యము! ఏమి ధైర్యము! ఇంక రాముఁడు సీతావిరహశోకమునుండి ముక్తుఁ డగును.”

శ్లో॥ త్వత్ప్రసాదా త్వమేష్వామ స్సిద్ధార్థా రాఘవేణ హ ।
అహో స్వామిని తే భక్తి రహో వీర్య మహో ధృతిః ॥

సుందరకాండ - సర్గ - 57, శ్లో. 47

జాంబవంతుఁడు అంజనేయుని సాదరముగ చూచుచు ఇట్లు అడిగెను. “నీవు సీత నెట్లు చూచితివి? ఆమె ఎట్లున్నది? ఆమె విషయమున క్రూరుఁడైన రావణుఁడు ఎట్లు ప్రవర్తించుచున్నాఁడు? ఆమె నెట్లు కనుగొంటివి? ఆమె నీతో నేమి చెప్పినది? విషయ మంతయు విన్న తరువాత అనంతరకార్యమునుగూర్చి ఆలోచింతము. మనము రామునకు చెప్పఁదగినది ఏది? దాఁచదగిన దేది? వివరింపుము.”

శ్లో॥ తస్యాం చాపి కథం వృత్తః క్రూరకర్మా దశానసః ।
తత్త్వత స్సర్వ మేత న్నః ప్రబ్రూహి త్వం మహాకవే ॥

శ్లో॥ య శ్చార్థ స్తత్ర వక్తవ్యో గతై రస్మాభి రాత్మవాన్ ।
రక్షితవ్యం చ య తత్ర తద్భవాన్ వ్యాకరోతు నః ॥

సుందరకాండ - సర్గ - 58, శ్లో. 4,6

ఈప్రశ్నలలో జాంబవంతునిలోకజ్ఞత నిశితమైన యాలోచనము చక్కఁగా వ్యక్త మగుచున్నది. సీతను చూచినంతమాత్రమున ప్రయోజనము సిద్ధించినట్లు కాదు. ఆమె సుశీలయై అక్షతగాత్రయై యుండుటయు చాల ముఖ్యము. ఆమె కేదేని భంగపాటు కలిగినచో అది రామునకు తెలుపవచ్చునా? అట్టివార్తచే ఆయన ఖిన్నుఁడై గతసత్త్వండు కావచ్చును. రామునకు సీతవిషయము ఎంత ముఖ్యమో రావణశిక్షణము అంతకన్నను ముఖ్యము. క్షత్రియుఁడుగా మహారాజుగా వనితాపహరకుని శిక్షించుట ఆయనకు ముఖ్యధర్మము. కావున ఎఱ్ఱైనను రాముఁడు

రావణుని శిక్షించునట్లు చేసి తరువాత అట్టివార్త ఆయనకు తెలియునట్లు చేయవచ్చును. ఇది జాంబవంతుని దూరదృష్టి, నీతి. కాని అంజనేయుఁడు దీని నూహించి ముందుగనే సీత ఏకవేణీధరయై మలినాంగియై ఉపవాసకృతయై అనిందితయై యున్న దని చెప్పెను. కాని ఆమెకు భంగపాటు సంభవించినతరువాత కూడ ఆదోషపరిహారార్థమై ఆమె తపస్సునకు పూనుకొని యీలక్షణములను కలిగియుండవచ్చును. అందువలన అంజనేయుఁడు ఆమె భంగపడలే దని విశేషణముల మూలమున సూచించినను అవిషయమునే ఆయనవలన స్పష్టముగా నిస్సంశయ ముగా చెప్పించుటకొఱకు జాంబవంతుఁ డిట్లు ప్రశ్నించెను. అందఱును కుతూహలముతో తనవంక జూచుచు, తన్ను అంగదుని జాంబవంతుని పరివేష్టించి విశాలములైన శిలలయందు కూర్చుండి యుండఁగా అంజనేయుఁడు ప్రహర్షముతో సీత నుద్దేశించి నమస్కరించి తాను మహేంద్రపర్వతమునుండి బయలుదేరినది మొదలుకొని జరిగిన దంతయు చక్కఁగా వివరించి ఇట్లు ముగించెను. “రాఘవుని ప్రసాదమున మీయందఱయొక్క తేజమున సుగ్రీవునికార్యముగా ఇది యంతయుఁ జేసెనని. ఇం కేమి చేయఁదగునో మీరు నిశ్చయింపుఁడు. రామసుగ్రీవుల ప్రయత్నము ఫలించినది. దేవిశీలమును చూచినతరువాత నామనస్సు ప్రహృష్ట మైనది. ఆమె తనతపస్సుచే లోకములను ధరించుటకుఁగాని, కుపిత యైనచో నిర్దహించుటకుఁ గాని సమర్థురాలు. ఆమె గాత్రమును స్పృశించియు నశింపలే దన్నచో రావణుఁడు నిజముగా తపస్సుచే అతిప్రకృష్టుఁడే. కాని ఆమె క్రుద్ధురాలై వానిని శపింపఁబూనుకొన్నచో ఆమెవలె అగ్నిశిఖయును దహింపఁజాల దనుకొందును.

ఇంతవని జరిగినతరువాత ఇంక మనము సీతను గైకొనిపోయి రాజపుత్రుల కప్పగించుటయే న్యాయ మనుకొందును. జాంబవత్ప్రముఖులైన మీ రందఱును అనుమతించినచో నే నొక్కఁడనే పోయి రావణుని సపరివారముగా సంహరించి సీతను తీసికొనిరాఁగలను. మనలో తక్కువ మీరు తెవరున్నారు? సాగరము వేల నతిక్రమించినను, మందరము చలించినను, శత్రుసైన్యము జాంబవంతుని కదలింపఁజాలదు. అసలు అంగదుఁ డొక్కఁడే సర్వసంహారమునకు చాలును. నీలుని యూరువేగమున మందరమే శీర్ష మగుచున్నచో రాక్షసుల లెక్కయేమి? మైందద్వివిదులకు ప్రతియోధ లోకమున నెవఁ డున్నాఁడు?

రామలక్ష్మణసుగ్రీవుల జయమును నాపేరును లంకానగరవీధులలో చాటితిని. సీతస్థితియే శోచనీయముగా నున్నది. శింశపామూలమున రాక్షసస్త్రీపరివృతయై రామధ్యాసపరాయణయై రావణునివలని భయమున మరణమే శరణముగా తలంచుచున్నది. ఆమె సహజముగనే తన్వంగి. ఇప్పు డింకను రామునివియోగమున సంతప్తయై ప్రతిపత్పాఠశీలునివిద్యవలె కృశించియున్నది. ఈ స్థితియందు ఏమి చేయఁదగునో నిశ్చయింపుఁడు.”

శ్లో॥ రాఘవస్య ప్రసాదేన భవతాం చైవ తేజసా ।
సుగ్రీవస్య చ కార్పార్యం మయా సర్వ మనుష్ఠితమ్ ॥

శ్లో॥ ఏత త్సర్వం మయా తత్ర యథావ దుపపాదితమ్ ।
తత్ర య న్న కృతం శేషం త త్సర్వం క్రియతా మితి ॥

సుందరకాండ - సర్గ - 58, శ్లో. 168, 169

శ్లో॥ తపసా ధారయే ల్లోకాన్ క్రుద్ధా వా నిర్దహే దపి ॥

శ్లో॥ సర్వ థాతిప్రకృష్టో ౨ సౌ రావణో రాక్షసేశ్వరః ।
యస్య తాం స్పృశతో గాత్రం తపసా న వినాశితమ్ ॥

శ్లో॥ న త దగ్నిశిఖా కుర్యాత్ సంస్పృష్టా పాణినా సతీ ।
జనకస్య సుతా కుర్యాత్ య త్రోధకలుషీకృతా ॥

శ్లో॥ సా ప్రకృత్యైవ తన్వంగీ తద్వియోగా చ్చ కర్హితా ।
ప్రతిపత్పారశీలస్య విద్యేవ తనుతాం గతా ॥

సుందరకాండ - సర్గ - 59, శ్లో. 3,4,5,31

ప్రతిపత్తు అనగా పాద్యమి. అది అనధ్యయనదినములలో నొకటి. అందువలన ఆదినమునందు గురువునొద్ద అధ్యయనము చేయరాదు. అట్లు చేయువానికి విద్య క్షీణించును. అనధ్యయన దినములలో గురువునొద్ద క్రొత్తపాఠమును అధ్యయనము చేయరాదు. కాని, వెనుక చదివిన పాఠములను వల్లెవేసికోవచ్చును మననము చేసికొనవచ్చును. మనము పాశ్చాత్యసంస్కృతివలన శనివారమున ఆదివారమునను చదువులు మానుకొని అనధ్యయనదినములలో పాఠశాలలను కళాశాలలను జరుపుచుండుట శోచనీయము.

అనంతరకార్యమునుగూర్చి ఆంజనేయుడు జాంబవదాదులతో చర్చించుట ఆవశ్యకము కాదు. రాముడే రావణుని సంహరించి తన్ను తీసికొనిపోవలయు నని సీత అనేకపర్యాయములు అనంతరకార్యమును నిశ్చయించి చెప్పినది. ఆమెయభిప్రాయమునే ఆంజనేయుడు వారికి చెప్పియుండవలసినది. అప్పుడు చర్చయే యుండదు. అదియును గాక జాంబవదంగదాదు లందఱును సముద్రమును దాటుటకు తమకు శక్తి లే దని యింతకుముందే చెప్పియుండిరి. అయినను వారి నందఱును ఆంజనేయుడు తనవీచుపై లంకయొద్దకు చేర్చగలఁ దనుకొన్నను, వారు రాక్షసులను జయింపఁగలిగినను అది సీతయొక్క అభిప్రాయమునకు విరుద్ధ మగుటచే ప్రయోజనకరము కాదు. అది రామసుగ్రీవులకును శోభావహము కాదు. కావున ఇదియంతయు నెఱింగినయాంజనేయుడు ఇట్లే ప్రసంగించెను? సీతాన్వేషణమునకై తనతో పాటు జాంబవదంగదాదులు బయలుదేరి వచ్చి యుండఁగా తానొక్కడే సముద్రమును దాటి సీతను చూచివచ్చిన ఖ్యాతిని ఆంజనేయుడు పొందెను. అందువలన వారి కెవరి కైనను మనస్సులలో “మన కట్టి సామర్థ్యము లేకపోయెనే? కీర్తి నంతయు ఆంజనేయుడే దోచుకొనుచున్నాడు” అను తలంపులు కలుగవచ్చును. అట్టి తలంపులతో వారికి మనస్సులలో ఏమాత్రము కొఱత

కలుగుటకు అవకాశము కలుగకుండ వారిని ప్రశంసించుచు సంతోషమును కలిగించుటకై ఆంజనేయుఁ డీప్రసంగమును గావించె నని గ్రహింపవలసియున్నది. కావున ఈప్రసంగమునకు అంతకును తనవినయమును ప్రకటించుకొనుచు వారికి సంతోషమును కలిగించుటయే ఆంజనేయుని తాత్పర్యము. ఈవిషయమునే ఆయన ఆరంభముననే, “రాఘవునిప్రసాదమున మీయందఱయొక్క తేజమున సుగ్రీవునికార్యముగా ఇది యంతయు చేసితిని” (భవతాం చైవ తేజసా) అని చెప్పుచు స్పష్ట మొనరించెను. ఇది ఆయనయొక్క వినయశీలమునకు లోకజ్ఞతకును గొప్ప నిదర్శనము.

అంగదుఁడు ఇట్లనెను. “ఘైందద్వివిదులు మహాపరాక్రమవంతులు. దేవసైన్యమును మఢించి వీరు అమృతమును త్రావిరి. వీరిద్దఱు లంకను ధ్వంసము గావింపఁగలరు. మీ రందఱు ఇటనే యుండుఁడు. నే నొక్కడనే రావణుని సంహరింపగలను. ఇంక మీ రందఱు కూడి వచ్చినచో చెప్పవలసిన దేమున్నది? ఒక్కయాంజనేయునివలననే లంక దగ్ధమైనది కదా! విఖ్యాతపౌరుషులైన మీ రందఱు, “సీత కన్పించినది, కాని తీసికొని రాలేదు” అని రాజపుత్రులకు నివేదించుట యుక్తము కా దనుకొందును. కావున అందఱుమును లంకపై దండెత్తి రాక్షసులను సంహరించి జానకిని గైకొనిపోయి రామలక్ష్మణుల ముందుంచుటయే కర్తవ్యము.”

ఈప్రసంగమున అంగదునియాలోచనముకన్న ఆత్మాభిమానమే అధికముగా ద్యోతక మగుచున్నది. నాయకుఁడుగా నున్న తనశక్తి సామర్థ్యములను అనుచరులు తక్కువగా గ్రహింపరా దను తలంపు తోనే అంగదుఁడు, “నే నొక్కడనే రావణుని సంహరింపఁగల” నని చెప్పె ననుట స్పష్టము.

అప్పుడు జాంబవంతుఁడు సాలోచనముగా ఇట్లు చెప్పెను. “అంగదా! నీనిశ్చయము సరియైనది కాదు. మనము దక్షిణదిశయందు సీతను వెదకుటకు మాత్రమే నియుక్తుల మైతిమి. సుగ్రీవుఁడు గాని రాముఁడు గాని ఆమెను తె మ్మని చెప్పలేదు. మన మెట్లో రాక్షసులను జయించి సీతను తీసికొనిపోవుట రామునకు రుచింపదు. వానరముఖ్యుల సమక్షమున ఆయన స్వయముగా సీతావిజయమును సాధింప ప్రతిజ్ఞ చేసెను. ఆప్రతిజ్ఞ మిథ్య యగునా? మనము చేసినపని ఆయనకు సంతోషమును కలిగింపక విఫల మగును. మీ రందఱును వ్యర్థముగా పరాక్రమ ప్రదర్శనము చేసినవా రగుదురు. కావున రామలక్ష్మణ సుగ్రీవులకు ఇంతవఱకు జరిగినదానిని నివేదించుటయే మనకు కర్తవ్యము.”

(సశేషము)

ఈ పేజీ స్థల దాతలు :

శ్రీ॥శే॥ అనుమాలశెట్టి వెంకటేశ్వర్లు -రుక్మిణమ్మగారి జ్ఞాపకార్థం వారి కుటుంబసభ్యులు

శ్రీమత

శ్రీ మాతా త్యాగీశానందపురివారు, బాపట్ల

ఈ నవవిధభక్తులు భగవంతుడికి, భక్తుడికి మధ్యగల సంబంధాన్ని స్థూలంనుండి సూక్ష్మానికి తీసుకొనివెళ్లి, భక్తుని హృదయానికి ఆనందానుభూతిని కలిగిస్తాయి. మానవుని జీవిత గమ్యం ఆనందమే గదా! అదే ఆత్మానందం. అదే బ్రహ్మానందం. ఆ బ్రహ్మానందానుభూతి లభించేపరకు మానవునికి యీ జననమరణాలు దూరం కావు. భవ బంధాలు తప్పువు. అహంకారమమకారాలు తగ్గవు. సుఖదుఃఖాలు రాకమానవు. వీటన్నింటివల్ల అశాంతి తప్పుదు. ఇక మానవుడు ఎన్ని జన్మలకు యీ దివ్యానందస్థితిని అందుకుంటాడో! ఎప్పుడు యీ భవ చక్రంనుండి బహిర్గతం కాగలడో!

మరల ఈ నవవిధ భక్తులనే యింకా క్లుప్తం చేసి పంచవిధములుగా విభజించారు మన పెద్దలు. అవియే శాంత, దాస్య, సఖ్య, వాత్సల్య, మధురములను పంచభావములు. పైన నవవిధ భక్తివిధానములలో శాంత, వాత్సల్య, మధురములను భక్తివిధానములు మాత్రమే లేవు. ఇక శాంతభక్తిలో సృష్టిస్థితిలయకారకునిగా, సర్వేశ్వరునిగా, సర్వజ్ఞునిగా, పరంధామునిగా భగవంతుని భావించి, భక్తుడు దూరంగా ఉంటాడు. అంటే మహారాజుకు ప్రజలకుమధ్య ఉన్న సంబంధంవంటిది యిది అవచ్చును. ఇక దాస్య, సఖ్యములు రెండును ముందు వివరింప బడినవిగదా!

ఈ పంచవిధ భక్తివిధానములలో వాత్సల్యభక్తి నాల్గవది. వాత్సల్యభక్తిలో భగవానుని తమ బిడ్డగా భావించటం జరుగుతుంది. ‘వత్సలాయాః భావః వాత్సల్యం’ వాత్సల్యముగలవాని భావమే వాత్స ల్యము. అట్టివారలే శ్రీరాముని కనిన కౌసల్యాదశరథులు, శ్రీకృష్ణుని తల్లిదండ్రులైన దేవకీపసుదేవులు. కాని యిక్కడ ఆ భగవానుని బిడ్డగా భావించి, ఉపాసన చేసి, బాలరూపంలో ఆ భగవంతుని సాక్షాత్కరింప జేసుకున్నవారని అర్థం. యథార్థ ఉపాసకునికి భగవద్దర్శనంలోనేకదా ఆనందం! అదే దివ్యానందం! అదే పరమానందం!

అట్టివారు జటధారి, శ్రీరామకృష్ణ దేవుడు, అఘోరమణీదేవి, సూరదాసు మొదలైనవారు. జటధారి అనే ఒక వైష్ణవ సన్యాసి, బాల రామోపాసకుడు, ఒకసారి దక్షిణేశ్వరానికి వచ్చాడు. ఆయనవద్ద ఒక చిన్న రామలాల్ విగ్రహం ఉండేది. ఆయన చేసిన ఉపాసన సిద్ధించి, బాలరాముడు ఆయన వెనుక గంతులు వేస్తూ తిరిగేవాడు. ప్రతిదినం బాలరామునికి స్నానం చేయించటం, ఎత్తుకొని లాలించటం, అన్నం తినిపించటం చేసేవాడు జటధారి. ఇది వాత్సల్యభావోపాసనా ఫలితం. ‘రామాయన్న నిమేషమే చిరుతయై రాంలాల నామంబునన్ నీ ముందా టలనాడు, కృష్ణుడగుచున్ నీమ్రోల సాక్షాత్కరించేమేమో సరసోక్తులాడు గద హే కృష్ణా యనన్..’ అని ‘శ్రీ రామకృష్ణాంజలి’ శతకంలో మా గురువర్యులు శ్రీఅనుభవానంద స్వాములవారు రచించినట్లు,

ఆ వాత్సల్యభావంతోనే శ్రీరామకృష్ణుడుకూడా సాధనసలిపి, బాలరాముని, నందకిశోరుని సాక్షాత్కరింపజేసుకొని, వారిని తన ఒడిలో కూర్చుండ బెట్టుకుని, ప్రేమించి, లాలించి, ఎత్తుకొని ఆడుకున్నాడు. ఈ వాత్సల్య భావంలో భగవంతుడు పసివాడై, భక్తుని ఒడిలో ఒదిగి, తన చిలిపి పసులతో ఆ భక్తుని అలరింపజేసి, భక్తుని గుండెలో నిండి, ఆనందాన్ని అందిస్తాడు. ఇక అఘోరమణీదేవి విషయం. ఈమె గొప్ప బాలకృష్ణ ఉపాసకురాలు. ఆ కృష్ణకిశోరుడు, చిన్ని కృష్ణయ్య, నల్లనయ్య పసివాడై, ఎల్లప్పుడూ ఆమె భుజములపై ఎక్కి ఒడిలో చేరి, ఆడుకుంటూ ఆమెను విసిగించేవాడు. భక్తశిరోమణి అయిన అఘోరమణీదేవి ఆ బాలకృష్ణునిపై అంత వాత్సల్యం చూపించింది. ఎంత ధన్యాత్మురాలు! ఆ మహాభాగ్యాన్ని పొందటానికి ఆమె ఎంత సాధన చేసిందో!

ఇక మధురభక్తిలో అలౌకికమై, అరమరికలులేని సంబంధం ఉన్నది. అదే భగవంతుని భర్తగా ఆరాధించటం. భగవానుడు భరించు వాడని, భరింపబడేవాడు భక్తుడని దీని అర్థం. భగవంతుడొక్కడే పురుషోత్తముడనియు, జీవులందరూ స్త్రీలనియూ, యీ జీవులెల్లరూ భరింప బడువారనియు అసలు అంతరార్థం. ఈ సంబంధాన్ని భార్యాభర్తల సంబంధంతో సమన్వయం చేశారు. ‘యథా నద్యః సృందమానాస్సము ద్రేఽస్తం గచ్ఛంతి నామరూపే విహాయ’ నదులెల్లు తమ నామరూప ముల విడిచి సముద్రమున లీనం అవుతున్నవో అదేవిధంగా జీవు లంతా తమ నామరూపముల త్యజించి, బ్రహ్మానందసాగరంలో చేరుతారని చక్కగా వర్ణించింది ముండకోప నిషత్తు. అందుచేత యీ భక్తి భగవానుల సంబంధం అనిర్వచనీయం అని చెప్పాలి. సర్వేశ్వరుడు, సత్యస్వరూపుడు అయిన ఆ భగవంతుని భర్తగా భావించి ఆరాధించిన వారిలో అత్యున్నత స్థానాన్ని అందుకున్నది మీరాసాధ్వీ. ఆమె యీ మధురభక్తికి సర్వాదర్శం అని చెప్పకతప్పదు.

వివాహంయొక్క అర్థం తెలియని చిన్న వయస్సులో ఒక పెళ్ళి ఊరేగింపును చూచింది బాలమీరా. అదేమిటని ప్రశ్నించి, భర్త అనే పదమునకు అర్థము తెలియకున్నను తనకుకూడా భర్త కావాలన్నది ఆ బాలిక. ఒక చిన్న కృష్ణ విగ్రహాన్ని ఆ పసిపాపకు భర్తగా చెప్పి అందిం చాడు తండ్రి. నాటినుండి తన భర్త బృందావనవిహారి ఆ గోపాలుడే అని త్రికరణశుద్ధిగా విశ్వసించి ఆరాధించింది. వివాహం చేశారు ఆమెకు. అయినా విషయవిముఖయై, కృష్ణభక్తిలో తన్మయత్వము నొంది, ఆ దివ్యప్రేమను ఆస్వాదిస్తూ, లౌకికవిషయములనంటక, సంపదల నాశింపక, రాచమర్యాదల పాటింపక, అనేక శిక్షలకోర్చి, అనేక అవమానములకు గురియై, తన జీవనాధారమైన కృష్ణభగవానుని సేవించి, తన భర్తయగు మహారాజు పంపిన విషమునుకూడా ఆ గిరిధారికి నివేదించి త్రాగి, తన భక్తిచే సర్వాటంకముల దాటి, ఆ మురళీమోహనుని, ఆ నందకిశోరునిగూర్చి ‘మీరాకే ప్రభు’ అని మీరా ప్రభునిగా గిరిధరలాలుని భావించి, కీర్తించి, స్మరించి, నర్తించి అనేక కీర్తనల రచించి, తన జీవితానికి ధన్యతను కలిగించుకొన్నది భక్తమీరా బాయి. ఆమె నిర్మల భక్తికి మెచ్చి, ఆమె పాటలకు ముగ్ధుడైన నీల మేఘశ్యాముడు, నందనందనుడు, పనమాలాధరుడు, శిఖిపింఛధారి ఆమెకు చివరికి ముక్తిని అనుగ్రహించాడు.

ఇదేవిధంగా అంధుడైన భక్తసూరదాసుకూడా ‘సూరదాస ప్రభు’ అని తన జీవితాన్ని ఆ బాలగోపాలునికి అర్పణ చేసుకున్నాడు. నేటికీ ఆ మీరా, సూరదాస విరచిత కీర్తనల హృదయంతో గానం చేసి, భగవత్సాక్షాత్కారాన్ని పొందినవారున్నారు. మరియు మహాభక్తుడైన భద్రాచల రామదాసుకూడా శ్రీరాముని పాదపద్మముల నాశ్రయించి, ఆరాధించి, రామాలయ నిర్మాణమునకై తానీషా ధనమును వెచ్చించి, అనేక బాధలకోర్చి, భక్తిపూరితమైన అనేక కీర్తనల రచించి, రామాను గ్రహమునకు పాత్రుడయ్యాడు.

కాని నేడు ఆ సూరదాస, రామదాస, మీరా కీర్తనలగురించి, ‘మీరా ఎప్పుడు జన్మించింది? ఎక్కడ? ఆమె యీ కీర్తనలను భక్తితో రచించినదా? లేదా? సూరదాసు జన్మతః అంధుడా? మధ్యలో వచ్చి నదా? రామదాసు శ్రీరామునికే నిజముగా ధనాన్ని వినియోగించి, ఆభరణములను చేయించినాడా?’ అని ప్రశ్నించుకుని, పరిశోధన చేసినవారికి లౌకిక కీర్తిప్రతిష్ఠలుమాత్రం కలుగుతున్నవి కాని భగవత్సాక్షాత్కారమాత్రం లభించదు. కారణం భక్తిరాహిత్యమే. ఈ మధురభక్తిలోని మధురతత్త్వరసాస్వాదన చేయువారు ముమ్మాటికి ధన్యాతిధన్యులు. భగవదారాధనయందలి మాధుర్యాన్ని భగవత్ప్రార్థన లోని మాధుర్యాన్ని భగవత్ప్రీత్యాగానమాధుర్యాన్ని గ్రహించుకొని, జీవితాన్ని మధురంగా మలచుకోవటమే యీ మధురభక్తిలోని రహస్యం.

ఇక పైన వివరింపబడిన సంబంధాలలో పవిత్రాతిపవిత్రమైన సంబంధం, విడదీయరాని సంబంధం, మానవుడు పుట్టినప్పటినుండి ప్రారంభించబడిన సంబంధమాత్రం యింతవరకు రాలేదు. ఏమి టది? అదియే తల్లిబిడ్డల సంబంధం. భగవంతుని తల్లిగా భావన చేసి, కర్తృత్వాలను దూరంగా త్రోసి, ప్రేమించటంతప్ప అన్యమెరుగని దివ్య సంబంధం తల్లిబిడ్డల సంబంధం. పసిబిడ్డకు తల్లితప్ప యితరమనవసరం. ఆ బిడ్డకు బంగారం యిచ్చినా, రత్నాలరాసులు యిచ్చినా అవి వాడి తల్లితో సమానం కావు. అదేవిధంగా యీ మాతృపాసకునికీకూడా యీ లౌకికసుఖాలు, యీ ధనధాన్యాలు, యీ కీర్తిప్రతిష్ఠలు, యీ సన్మానాలు తన ఉపాసనాదైవం ముందు పనికిరానివే. ఇవన్నీ అనిత్యములేకదా! వాటికై ఆశించడుకూడా. బాహ్యభృంతరములలో అమృతస్వరూపిణియైన ఆ దివ్యమాతను దర్శిస్తున్నవానికి యీ నశ్వర క్షణిక ప్రాపంచిక సుఖాలు దేనికి? ఇక పరలోకసుఖాలపై కాంక్ష ఎందుకు! ఆ తల్లిదర్శనమే ఆనంతమైన సంపద! ఆ తల్లితో సంభాషణమే ఆనందదాయకం! ఆ తల్లి కృపాకటాక్షవీక్షణమే మోక్షదాయకం! ఆ తల్లి సన్నిధిలో దుఃఖాలకు తావు లేదుగదా! ఇదియే దివ్యాధ్యాత్మిక అనుభూతిలో పరాకాష్ఠనందుకున్న సంబంధం. దీనికిమించిన సంబంధము లోకంలో వేరొకటి లేదు. ముమ్మాటికి లేదు. భగవంతుడు తల్లి, భక్తుడు బిడ్డ.

ఈ పేజీ స్థలదాతలు : శ్రీ సి హెచ్. కన్నయ్యగారు, చోడవరం, విశాఖపట్టణం జిల్లా.

మహాభారతం

-శ్రీ పురిసండా అప్పలస్వామి
అరణ్యపర్వం - మొదటి ఆశ్వాసము

ద్వైతవనం

కర్మకి ఫలం తప్పకందా వుంటుందనీ, ధర్మం సనాతనమైందనీ ఆదిలో తనకుమాళ్ళకి బ్రహ్మ చెప్పాడు. అందులో కశ్యపుడు అక్షరాలా నడుచుకున్నాడు. అధర్మానికి చెడ్డఫలం, ధర్మానికి పుణ్యఫలం లభించడం దైవనియోగం.

“కాగా - కర్మఫలం ఆశించి నేను కర్మలు చెయ్యడంలేదు. కర్మ నా కర్తవ్యం గనక చేస్తున్నాను. దానం చెయ్యాలి, కనక దానం చేస్తున్నాను. యజ్ఞాలు చెయ్యాలి, కనక యజ్ఞాలు చేస్తున్నాను. ఫలం లభించినాసరే, లభించకపోయినా సరే, ఇవి చెయ్యడం మానవుడి కర్తవ్యం. ఫలానా ఫలం కావాలి’ అని నేను ఎప్పుడూ ధర్మం చెయ్యడం లేదు. అసలు అలా ఫలాపేక్ష పెట్టుకోనే కూడదు.

“దైవాన్ని నిందించకూడదు. దైవానుగ్రహం లేకపోతే ధర్మమూ సాధ్యము కాదు. దైవానుగ్రహం వల్లే ధర్మకర్మ చేస్తారు మానవులు. ధర్మకర్మవల్లనే దేవత్వమూ పొందుతారు” అన్నాడు.

“కర్మకి ఫలం లేదనలేదు నేను” అంది ద్రౌపది. “కర్మఫలానికి దైవం కారణం కాదనీ నా ఉద్దేశం కాదు. విధి మనపాల వక్రించిందని అలా వచ్చేసింది మాట. వేదాలూ, శాస్త్రాలూ, విధి విధానాలూ ప్రమాణం కావనే దుష్టులికి పుణ్యగతు లుండవనీ తెలుసు నాకు. మా తండ్రిగారి దగ్గిరికి బ్రహ్మజ్ఞానులయిన బ్రాహ్మలు వచ్చేవాళ్ళు. వాళ్ళ ప్రసంగం ఇంతో అంతో వినేదాన్ని. ఎంతటి జ్ఞానవంతు లయినా కర్మ చెయ్యాలి. జడపదార్థం లాగ, కర్మ చెయ్యకందా మనిషన్నవాడు బతకలేదు. ఫలం ఏమయినా సరే, కర్మ చేస్తూ వుంటారు ప్రాణులు. మనం చూస్తూనే వున్నాం.

‘ఐతే, మనిషి చెయ్యడం, దైవం సహాయపడడం - కర్మ ఫలం లభించడానికి ఈ రెండూ కారణాలు. అర్థసిద్ధి మనస్సులో నిశ్చయించుకుని, కర్మకి ప్రయత్నించాలి. అప్పుడే దైవమూ సహాయ పడతాడు. కర్మ సిద్ధిస్తుంది.

“సువ్వుల్లో నూనె వుంది. కర్రల్లో అగ్ని వుంది. అది తెలుసుకుని దానికోసం ఉపాయంతో ప్రయత్నించాలి. అప్పుడే దైవసహాయం లభిస్తుంది. సువ్వుల్లోని నూనె, కర్రల్లోని అగ్ని పైకి వస్తుంది. అలాగే, పొలం దున్ని, విత్తనాలు చల్లి, సిద్ధంగా వుండాలి వ్యవసాయదారుడు. అదునుకి వర్షంపడితే పంట పండుతుంది. మేఘాలు కురవలేదే అనుకుందాం, అప్పుడు వ్యవసాయ దారుడిలోపం మాత్రం వుండదు.

“చెప్పవచ్చిందేమిటంటే, మనిషి, దైవం - ఈ ఇద్దరివల్లా కర్మఫలసిద్ధి కలుగుతుంది. పురుష ప్రయత్నం వుంటేనే అది సుస్థిర మవుతుంది. కోరిక లేనివాడు, దైవపరుడయితే మాత్రం ఏం లాభం? నీటిలోని పడవలాగ చెడి వూరుకుంటాడు. అందుకని, మహారాజా, కర్మఫలసిద్ధి నిశ్చయించుకుని ప్రయత్నం చెయ్యమంటాను. నీ తమ్ముల పరాక్రమంతో ప్రయత్నం చెయ్యి. మన ఈ దారిద్ర్యం దూరం చెయ్యి” అంది.

“ద్రౌపది చెప్పింది సబబే నన్నయ్యా” అంటూ తానూ అందుకున్నాడు భీముడు. తాతతండ్రుల రాజ్యం మనది. అర్జునుడి గాండీవం కింద శత్రువులికి అసాధ్యమైంది. దేవేంద్రు డయినా తేరి చూడలేంది. అలాంటి యీ రాజ్యం పరుల పాలుచేసి, అడవుల్లో ఇలా వ్రతాలు చేసుకు బతకడం - ఏం న్యాయ మంటాను. సింహం పంచాలోని మాంసం నక్కలు లాక్కున్నట్టుంది. మనదగ్గరనుంచి కౌరవులు రాజ్యం తీసుకోవడం, వాళ్ళూ, వాళ్ళ స్నేహితులూ ఏమనుకుంటున్నారో మనల్ని ద్రౌపది అన్నట్టు ధర్మం పేరు చెప్పి ఆ మోసగాళ్ళని సహించవలసిందేనా మనం!”

“కాదన్నయ్యా, ఇది ధర్మం కానేకాదు. వెంటనే వాళ్ళకి బుద్ధి చెప్పడమే సరయిన ధర్మం. ధర్మం అర్థం కామం - వీటిలోంచే కదా పుట్టింది ధనం! సర్వార్థసాధనమైంది ధనమే. అలాంటి ధనం వొదిలి పెట్టి మనవాళ్ళకి దుఃఖం, శత్రువులికి సుఖం కలిగేట్లు జీవించడం, తగిన పనేనా అని అడుగుతున్నాను. ధర్మం ధర్మం అంటున్నాము. బలమేమీ లేనట్లు, మునుల్లాగ కూచుంటున్నాము. బాహుబలం లేనివాడికి ఈ వైరాగ్యం చెల్లితే చెల్లుతుంది. నీవంటివాడికి ఈ దైన్య మేమిటి?

“సువ్వు ‘ఊఁ’ అనే వుంటేనా, జూదంనాడే వాళ్ళందరినీ మచ్చుకన్నా లేకందా చేసేవాళ్ళం. అవాళ అలా చేసివుంటే, ఇవాళ ఈ పాట్లే వుండేవికావు మనకి. నీశపథం భంగమవుతుందని భయపడుతున్నాం. అంతా వోర్చుకుంటున్నాం. మన జడత్వం చూసి, మనల్ని పిరికిపందలకింద కడుతున్నారు వాళ్ళు.

“ప్రాణం లేనివాణ్ణి సుఖదుఃఖాలు రెండూ వొదిలిపోతాయి. అలాగే, ‘ధర్మం ధర్మం’ అని ముక్కు మూసుకున్నవాణ్ణి అర్థమూ కామమూ రెండూ విడిచిపోతాయి. ధర్మమూ కామమూ విడిచిపెట్టి కేవలం ధనం కావాలంటూ కూచోవడమూ తెలివితక్కువే. అడివిలో ఆవు పెంచిన ట్టవుతుందది. ధర్మమూ అర్థమూ వొదిలిపెట్టి కామం పట్టుకు వేలాడినా అంతే. నీళ్ళు లేని చెరువులో చేపలు పెంచినట్టవుతుంది. మేఘానికి సముద్రానికి ఎలాంటి సంబంధమో, ధర్మానికి ధనానికి అలాంటి సంబంధం. అంచేత, ధర్మమూ, అర్థమూ, కామమూ - మూడూ సమానంగా సేవించినవాడే సర్వమూ తెలిసినవాడు.

“సువ్వు అనుసరిస్తున్న ధర్మం కేవలం అర్థం, కామం రెంటికే కాదు నీకూ నీ బంధువులికీ బాధగానే వుంది.”

ఈ పేజీ స్థలదాతలు : శ్రీచనమల్లు రమణగారు మనవడి బారసాల సందర్భముగ

ధర్మమే ప్రధానమనుకుందాం. అయితే యజ్ఞాలు మొదలయిన ధర్మకార్యాలికి ధనం కావాలి కదా! డబ్బులేనివాడు గడ్డి పరక చెయ్యడు. ప్రపంచాలు ధర్మంమీదే ఆధారపడి వున్నాయి. నిజమే. ధర్మానికి మించింది ఏదీలేదు. అయితే, ధనంలేని ధర్మం బ్రాహ్మడికేమో, కాని క్షత్రియుడికి మాత్రం తగదు.

“యుద్ధంలో శత్రువుల్ని గెలవడం, రాజ్యం సంపాదించడం, ఏభయమూ రాకందా దాని పాలించడం, తగినవాళ్ళకి దానం చెయ్యడం, బ్రాహ్మల్ని, పూజించడం - ఇవీ ఉత్తమ క్షత్రియుడి ధర్మాలు. ఇవే అతడి సుగతికి మార్గాలు. ధర్మం ధర్మం అని కూచుంటే, శత్రువుల్ని జయించలేం. మోసగాళ్ళనీ మోసంతోనే జవాబు చెప్పాలి. రాక్షసులూ దేవతలూ అన్నదమ్ములే కదా! రాక్షసులు మొదట పుట్టినవాళ్ళు కూడాన్ను. దేవతలు మోసం చేసే కదా, వాళ్ళని జయించారు! అంచేత అన్నయ్యా! శపథం నిలుపుకోవాలీ, అన్న ఈ ధర్మం వొదిలిపెట్టు. శత్రువుల్ని జయించడానికి ప్రయత్నించు. యాదవులూ సృంజయులూ, కేకయులూ, పాంచాలులూ మొదలయిన మిత్రులు నీకు మేలు చెయ్యాలనే చూస్తున్నాను. వీళ్ళంతా మనప్రక్క నుంచుంటారు. మిత్రబలంతో వున్న శత్రువుని మిత్రబలంతోనే భేదించాలి. దానికి తగిన బలం, పట్టుదలా వుండాలి. దేశబలమూ, కాలబలమూ కలిసివస్తే, ఇక చెప్పే అక్కర లేదు. అసాధ్యమంటూ వుండనే వుండ దప్పుడు. ఒక బలవంతుణ్ణి - వాడు ఎంత బలమైనవాణ్ణయినా కానీ, పదిమంది బలంలేనివాళ్ళు ఏకమయితే హతవాఁరుస్తారు. తేనెటీగలకంటే బలమయినవాడే మనిషి. తేనె లాక్మోవాలని వెళతాడు. తేనెటీగ లేం చేస్తున్నాయి? అన్నీ ఏకమై, అంత మనిషినీ తరిమి కొడుతున్నాయి. కుక్కతోలు సంచిలో పోసిన ఆవుపాలులా అయింది దుర్యోధనుడి చేతిలో సామ్రాజ్యం. కనకనే, పట్నంలో అయితేనేం, పల్లెలో అయితేనేం నువ్వే రాజు కావాలంటున్నారు ప్రజలు. పెడమొహం పెట్టకు నువ్వు. సైన్యాలూ ఆయుధాలూ సిద్ధం చెయ్యి. రథాలు పూయించు. హస్తిన ముట్టడించు. ఈ ముహూర్తంలోనే బయల్దేరు. క్షాత్రతేజం ప్రకటించు. అరిటితోట నరికినట్లు కౌరవుల్ని నరుకుతుంది, తమ్ముడి గాండీవం.

“వాళ్ళకేమో రథాలూ గుర్రాలూ ఏనుగులూ అధికంగా వున్నాయని భయపడకు. నా గదముందు అవన్నీ నలుసులు. లే. శత్రుసంహారం చెయ్యి. నాలుగు సముద్రాల మధ్యా వున్నా భూమండలం యావత్తూ పరిపాలించు. ప్రజాపాలన కంటే ధర్మ మేముంది మనకి! రాజ్యం సాంపాదించిన రాజు దక్షిణలిచ్చి బ్రాహ్మల్ని సంతోషపెడతాడు. యజ్ఞాలు చేసి దేవతల్ని తృప్తిపరుస్తాడు. అగ్రహారాలూ ఆవులూ దానం చేసి పాపాలు వొడుల్చుకుంటాడు. మబ్బులు విడిచిన చంద్రుడిలా ప్రకాశిస్తాడు” అన్నాడు.

“సువ్వు చెప్పిందంతా నిజమే, కాదనను” అన్నాడు ధర్మరాజు. “పైగా ధర్మ సమృతమైందీ, పెద్ద లంగికరించిందీ, ఇష్టసిద్ధి కలిగించేదిన్నీ, సందేహం లేదు. అయితే, దానికి ఇదిమాత్రం సమయం కాదు. ఆలోచించు. నీకే అవగతమవుతుంది. ఏదయినా సరే, బాగా ఆలోచించి తేల్చినప్పుడే సులభ మవుతుంది. వృద్ధులూ పెద్దలూ వున్న కౌరవసభలో నేను చేసిన ప్రతిజ్ఞ

జ్ఞాపకం చేసుకో, పన్నెండేళ్ళు వనవాసం చేస్తా నన్నాను. ప్రజలమధ్య వొకసంవత్సరం అజ్ఞాతవాసమూ చేస్తా నన్నాను. చేసిన శపథం తప్పడం చేతకాదు నాకు.”

“ధనం చంచలమైనది. మెరుపులాంటిది. దాని కాసపడి, క్షమాగుణం వొదిలిపెట్టలేదు. బుద్ధి మంతుడు ఎవ్వడూ అలాంటిపని చెయ్యడు. రాజ్యం, కొడుకులూ, ధనం కీర్తి - ఇవేవీ సత్యంతో సరికావు. అంచేత తమ్ముడూ, తొందరపడకు. మంచిరోజులు వచ్చేవరకూ వోపికపట్టు” అన్నాడు.

“ఓపిక ఏమిటి అన్నయ్యా,” అంటూ మళ్ళీ ఎత్తుకున్నాడు భీముడు. “నిమిషం మనది కాదు. నీడలా మృత్యువు కనిపెట్టుకునే వుంటుంది. ఎప్పుడో మంచిరోజులువస్తాయని కాలం వృథా పుచ్చడమా? దేహిమాత్రుడికి మరణం తప్పదు. మరణానికి ముందే విరోధం తీర్చుకోనివాడిజన్మ వ్యర్థం. అంతమంది రాజుల ఎడట మనల్ని పరాభవించారువాళ్ళు. ప్రతీకారం చేసేదాకా, రాత్రింబగళ్ళు దహించుకుపోతోంది హృదయం. నాకంటే అర్జునుడూ, నకులసహదేవులూ, అమ్మ కుంతీదేవీ మరీ కుమిలిపోతున్నారు. వీళ్ళ దుఃఖం చూడకండా వున్నావు నువ్వు. పగ వాళ్ళు సంతోషించేట్టు, అడవుల్లో గడుపుతున్నావు. ధర్మం నెపంపెట్టి ఇలా ఉపేక్షించడం న్యాయం కాదంటాను. ఇది బ్రాహ్మణధర్మం. కాని క్షత్రియధర్మం కాదు. మనువు చెప్పిన రాజధర్మం నీకు తెలియందికాదు. శత్రువుని చంపకపోతే స్వంతానికే నష్టం.

మరో మాట, - అడివిలో పన్నెండేళ్ళూ వుండా లంటే వుండగల మనుకో, రెండో కంటివాడికి తెలియకండా ప్రజలమధ్య అజ్ఞాతంగా వండడమంటే మాత్రం, - నిజం చెబుతున్నాను - వొక్క రోజున్నా వుండలేం. ఏమంటావా? రాజుల్లో సూర్యుడంటివాడివి నువ్వు; పిల్లలదగ్గరినుంచీ వృద్ధులదాకా నిన్ను ఎరగనివాళ్ళు లేరు. సింహాలు నీ తమ్ములు. జగ మెరిగిన బ్రాహ్మలు. మేరుపర్వతం దాక్కోవడం ఎలా సాధ్యం కాదో, మనం దాక్కోవడమూ అలా సాధ్యం కాదు. అంచేత, ఎలాగూ దొరికిపోతాం మనం. తిరిగి ఎలాగూ అరణ్యవాసం తప్పదు. బతుకంతా ఇంతే అవుతుంది.

“నే నొక ఉపాయం చెబుతాను విను. సంవత్సరానికి బదులు నెలలు లెక్కపెట్టడం ప్రతీచోటా వున్నదేను. పదమూడుసంవత్సరాలు కదా, నీ శపథం! మనం అడవులికి వచ్చి పదమూడు మాసా లైంది. పదమూడు సంవత్సరాలికి పదమూడు మాసాలు. సరిపోయింది. ధర్మవిరోధమూ లేదు. సరా! యుద్ధానికి తగిన సమయ మిది. ఇంకో ఆలోచనే వద్దు. వెంటనే ఉద్యోగించు” అన్నాడు.

పెద్ద నిట్టూరుపు విడిచాడు ధర్మరాజు. ఎంతో బాధపడుతూన్నట్టు, చెప్పకండానే చెపుతోంది అతడి మొహం. ఆలోచిస్తూ వూరుకున్నాడు కొంతసేపు. చివరికి ఇలా అన్నాడు : “తమ్ముడూ, పరాక్రమంలో ఎంత ఉద్ధందుడివో, పాండిత్యంలోనూ అంత ఉద్ధందుడివే నువ్వు. నువ్వు చెప్పింది సబబే. కాదనను. ఐతే, మళ్ళీ చెబుతున్నాను, తొందరపడకు. నేను చెప్పింది విను. కార్యం స్వల్పమయితే సాహసించినా తప్పులేదు. ఇది మహాకార్యం. సాహసంతో సాధ్యమయ్యేది కాదు.

బాగా ఆలోచించి అడుగువెయ్యవలసిన పని ఇది. ఆలోచించి చేసినదానికి దైవంకూడా అనుకూల పడతాడు. తొందరపాటు లేకండా ఆలోచించడం అవసరం.

“దుర్యోధనుడూ అతడితమ్ములూ పొగరుబోతులు. ఇళ్ళు కాల్చడం, విషం పెట్టడం, దోచుకోవడం, స్త్రీలని చెరచడం, పైవాడిభూమి లాక్కోవడం, హత్య చెయ్యడం - దేనికి జంకరు వాళ్ళు. వాళ్ళని అంత సుళువుగా గెలవగల మనుకోడమూ పొరపాటే. కర్ణుడూ, భూరిశ్రవుడూ, శల్యుడూ మొదలయిన హేమాహేమీలు వాళ్ళ స్నేహవర్గంలో వున్నారు. మనతో వోడిపోయినరాజుల్ని యావన్మందినీ కూడగట్టుకున్నాడు దుర్యోధనుడు. వాళ్ళూ తక్కువవాళ్ళు కారు. అతడికోసం ప్రాణాలయినా ఇవ్వడానికి సిద్ధంగా వున్నారు. ముఖ్యంగా కర్ణుడు - అభేద్యమయిన సహజకవచం వాడిది. వాడి బాణాల నేర్పు, వాడి పరాక్రమం తలుచుకుంటే, కంటిమీద రెప్పపడదు నాకు. భీష్ముడూ, ద్రోణుడూ, కృపుడూ - వీళ్ళకి వాళ్ళూ మనమూ సమానమే అయినా, వాళ్ళ దగ్గరే వున్నారు వాళ్ళు. ఎన్నో అన్ని దివ్యాస్త్రాలు తెలుసు వాళ్ళకి. ముందు వాళ్ళని గెలిస్తేనే కాని దుర్యోధనుడి మీద ఈగన్నా వాలడానికి వీలుండదు. ఇదంతా ఆలోచించకండా తొందరపడితే ఏం లాభం?”

ఇలా ఈ ప్రసంగంలో వున్నారు పాండవులు. పుణ్యం పండిండా అన్నట్టు వచ్చి ప్రత్యక్షమయ్యాడు వ్యాసముని. అందరూ లేచి భక్తి వినయాలతో పూజించారు రుషిని. అందఱినీ చల్లనిచూపు చూశాడు ముని. “భీష్ముడూ, ద్రోణుడూ, కృపుడూ, కర్ణుడూ మొదలయినవాళ్ళని ఎలా గెలవడ మని భయపడుతున్నావు” అని అంటూ ధర్మరాజుని చూసి మందహాసం చేశా డతడు. “తెలిసి అది పోగొట్టాలనే ఇలా వచ్చాను. ఒక రహస్యవిద్య ఉపదేశిస్తాను. ఎంతో యోగం వుంటేనే కాని లభించనివిద్య ఇది. ఈ మహావిద్యకోసం అర్జునుణ్ణి నియోగించు. అతడే దీనిలో సిద్ధి పొందుతాడు” అన్నాడు. ధర్మరాజుని ఏకాంతంగా తీసుకువెళ్ళాడు. ‘ప్రతిస్మృతి’ అని వొక రహస్యవిద్య సక్రమంగా అతడికి ఉపదేశించాడు.

“దీని శక్తివల్ల ఎంతో, వీర్యవంతు డవుతాడు అర్జునుడు. ఇంద్రుడూ, యముడూ, వరుణుడూ, కుబేరుడూ - మొదలయిన దేవతల్నీ, శివుణ్ణీ ప్రత్యక్షం చేసుకుంటాడు. వారివల్ల దివ్యాస్త్రాలు సంపాదిస్తాడు. నువ్వు భయపడుతున్న శత్రువులు యావన్మందినీ జయిస్తాడు” అన్నాడు. కృతజ్ఞతాపూర్వకంగా పాదాభివందనం చేశాడు ధర్మరాజు.

చెప్పవలసినవన్నీ చెప్పాక, “వెళ్ళివస్తా” నన్నాడు వ్యాసుడు. “ద్వైతవనంలో ఎంతో కాలం వున్నారు మీరు. పువ్వులూ, పళ్ళూ తరిగిపోతున్నాయి. చెట్లూ తగ్గిపోతున్నాయి. జంతువులూ క్షీణిస్తున్నాయి. అడవిపెరగకుండా అయిపోతోంది. ఒక్కచోటే హెచ్చు కాలం వుండడం ఎవ్వరికీ మంచిదికాదు. ఇంకో అడవికి వెళ్ళండి” అంటూ చెప్పి వెళ్ళా డతడు.

వ్యాసుడు చెప్పినప్రకారం ద్వైతవనం విడిచిపెట్టేశారు పాండవులు. సపరివారంగా కామ్యకవనం వచ్చి, సరస్వతీనది వొడ్డుని నివాసం పెట్టుకున్నారు.

(సశేషము)

నాకు వద్దు మహాప్రభో!

ఆచార్య శ్రీహరితీర్థస్వాములవారు

పౌరోహిత్యం రజని చరితం గ్రామణీత్వం నియోగో

మారాపత్యం హ్యన్యతవచనం సాక్షివాదః పరాన్నమ్ ।

బ్రహ్మద్వేషః ఖల జనరతిః ప్రాణీనాం నిర్దయత్వం

మా భూద్దేవో మమ పశుపతే జన్మ జన్మాంతరేషు ॥ (శివానందలహరి)

ఆచార్యపాదులవారు ఈ మానవజన్మ వచ్చినతరువాత ఎలాటి వృత్తిని స్వీకరింపకూడదో చాల చక్కగ చెప్పుచున్నారు. వానిని చేయుచు కూడ పాపమునుండి తప్పించుకొనవచ్చును. కాని అంత నిర్భయత్వముగ ధర్మముగ జీవించడ మంటే కత్తిమీద సాము చేయడములాంటిదే.

1. పౌరోహిత్యము, 2. రాత్రులయందు సంచరించు ఉద్యోగము అనగ పోలీసు, 3. గ్రామాధికారిగ ఉండడము, 4. మరాధిపత్యము, 5. అబద్ధాలడడము, 6. సాక్ష్యము చెప్పడం, 7. ఇతరుల అన్నమును తినడము, 8. బ్రాహ్మణులను ఆత్మజ్ఞానులను ద్వేషించడము, 9. దుర్జనులసహవాసము, 10. ప్రాణులయందు దయలేకపోవడము ఈపదకొండు ఈ జన్మలోనే కాదు పశుపతే! వచ్చే జన్మలలోకూడ ఉండకుండ చేయవయ్యా!

పౌరోహిత్యమునందు ఏ ఉపచారమునందు లోపము లేకుండ చేయగలగాలి. భగవంతుని సొమ్మయిందు ఏ విధమైన ఆశ ఉండకూడదు. దేవుని సొమ్మును ఓపైనకూడ దరిజేరనీయరాదు. కాని ఆసయములో అలా చేయజాలకుండును. ఈ కాలమున దేవునిమాన్యములకు ఎనరుపెట్టి ఎందరెందరో తమ దేవాలయములను కొల్లగొట్టుచున్నారు. భూములను ఆక్రమించుకొని అనుభవించుచు దేవునిగుడియందు దీపారాధనకు కనీసము తైలమునుకూడ ఇచ్చుటకు వెనుకాడుచున్నారు. అందువలన పౌరోహిత్యమును వద్దన్నారు. రాత్రులయందు చరించే ఉద్యోగమునందుంటే రాత్రిజరుగుదోషములకు బాధ్యుడు కాన ఆ పాపము చుట్టుకొనును. గ్రామాధికారిగ ఉన్నచో గ్రామమునందు జరుగు ధర్మకార్యములకు పాపకార్యములకు కూడ ఆతడే బాధ్యత వహింపవలసియుండును. ధర్మకార్యములు ఏ లోపములేకుండ చేయింపవలయును. పాపకార్యములు జరుగకుండ చూడవలయును. కాని ఎక్కడో ఒకచోట ఎవరో ఒకరు దోషభూయిష్ట కార్యములను చేయుచునే యుందురు. వానికి గ్రామాధికారి బలి కావలసినదే. మరమునందు కూడ దోషములు లేకుండ కార్యములను చూడవలసిన అగత్యము మరాధికారికియున్నది. అటుల చేయనిచో పాపము అనుభవింపవలసినదే. సాక్ష్యము చెప్పునప్పుడు ఒకరికి భయపడవలసిన అవసరము రావచ్చును. సత్యసాక్ష్యము చెప్పినచో ప్రాణములకు ముప్పువాటిల్ల వచ్చును. పరులసొత్తును తినే అవసరము మానవుడికి రాకూడదు. బ్రహ్మణులను, పూజ్యులను ద్వేషించడము అన్ని పాపములకంటే గొప్ప పాపము అందువలన మానవజన్మ అధోగతికి వెళ్ళవచ్చును. చెడ్డవారితో సాంగత్యము, దయలేకపోవడము కూడ. కావున వీనిని వద్దని శంకరభగవత్పాదులవారు పశుపతితో మొరపెట్టుకొనుచున్నారు.

సత్పురుషుని లక్షణాలు

ఆచార్య శ్రీహరితీర్థస్వాములవారు

గర్వం నోద్వహతే న నిందతి పరం నోభాషతే నిష్ఠురమ్

శ్రుత్వా కావ్య మలక్షణం పరకృతం సన్ తిష్ఠతే మూకవత్ ।

ఉక్తం కేనచిత్ అప్రియం చ సహతే క్రోధం చ నాలంబతే

దోషాంశ్చాదయతే గుణాన్ నిగమతే చైతత్ సతాం లక్షణమ్ ॥

గర్వమును పొందదు. పరులను నిందించదు. నిష్ఠురమైన వాక్యములను పలుకదు. ఇతరులచే రచింపబడిన కావ్యము సలక్షణముగ లేనియెడల విని కూడ మూగవానివలె మాటాడకుండును. ఇతరులు అప్రియములైన తనవిషయమున మాటలాడినను సహించును. కోపమును తెచ్చుకోదు. ఇతరుల దోషములను కష్టిపెట్టును. దుష్టుగుణములను పడుగురియందు ప్రకటింపదు. గుణములను మాత్రము అందరితో మాటిమాటికి చెప్పును. ఇవి సత్పురుషుల లక్షణములు.

మంచివారు ఎలా వుంటారో ఈ శ్లోకము అద్దము పడుతున్నది. వినయముతో అందరిని పలుకరించును. నమ్రత ఉట్టిపడుతుంది ఆయన చేతలయందు. “వంగిన తుంగకు శరణము లేదు”అని మన పెద్దలు చెప్పుచుందురు. నీటిప్రవాహము వచ్చినప్పుడు తుంగ వంగిపోతుంది. ప్రవాహమంతా పోయిన తరువాత మళ్ళీ లేస్తుంది. ఒడ్డుమీద వుండే వృక్షములు నిలబడే వుంటాయి. వేళ్ళకింద వున్న మట్టి కొట్టుకుపోతుంది. ఆ చెట్లు నేలమట్ట మవుతాయి. గర్వమున్న వాడు ఏదో ఒకనాడు వూడి పడిపోవలసిందే. ఇది ప్రకృతి లక్షణము. అందువలన గర్వము పనికిరాదు.

ఇతరులను నిందించుట అన్నింటికంటే మహాపాపము. ములుకుల్లాగా హృదయానికి తగిలే మాటలు మాటాడరాదు. పరులు ఎన్నో రాస్తుంటారు. అశాస్త్రీయముగ ఏవో గ్రంథాలు రాస్తుంటారు. వానిగురించి టీకా టిప్పణీలు చెయ్యడు. మాటలు రానివాడు ఎలా ఉంటాడో అలా మౌనాన్ని పాటిస్తాడు సత్పురుషుడు.

ఇక తనను నిందిస్తూ అప్రియములైనవి మాటాడుతున్నా కోపము తెచ్చుకోదు. ప్రతీకారము చేయవలయునను భావము ఉండదు. దానిని ఓర్చుకుంటాడు. కోపము పాపమునకు కారణము అను సంగతిని తన హృదయమునందు ఎల్లప్పుడు పదిలపర్చుకుంటాడు.

ఇతరుల దోషములను తన దృష్టిలోనికి రానీయదు. వానిగురించి ఇతరులతో చర్చించదు. ఇతరులను నిందలపాలు చేయదు. వారిలో ఉండే మంచిని మాత్రమే స్వీకరిస్తాడు. తాను ఆచరిస్తాడు. ఇతరులతో ఆ గుణములను గూర్చి చెప్పి మీరు అనుష్ఠించి ఆత్మలాభమును పొందండని ప్రోత్సహిస్తాడు. ఇవీ మంచివారి లక్షణములు. ఇలా జీవించి ఆనందమయం చేసుకోండి జీవితం.

అప్పడపు పాట

భగవాన్ శ్రీ రమణ మహర్షి

వివరణ : ఏ. సీతారామా రావు, విజయనగరము

భగవాన్ శ్రీరమణమహర్షి భక్తుల సందేహాలకు, సంశయాలకు ఒకే ఒక సూటియైన సమాధానం చెప్పేవారు. అదే ‘నేను ఎవడను’ అను ఆత్మవిచారం. అది తెలుసుకుంటే అన్నీ తెలిసినట్లే. ఇక తెలుసుకోదానికి ఏమీ మిగలవు. మహర్షి జ్ఞానభాస్కరులు.

భక్తులు ఏ కోవకు చెందినవారైనా ఆర్థితో అర్థిస్తే అనుగ్రహించేవారు. అందరు ఆశలువీడి ఆనందముగా వుండాలన్నదే శ్రీమహర్షి అభిమతం.

అలా వచ్చినదే “అప్పడపు పాట” అందులో కూడ ఆత్మ విచారణయే.

శ్రీరమణమహర్షి మాతృమూర్తి అశగమ్మకు తన కుమారునికి అప్పడము తినిపించాలని కోరిక వుట్టింది. మహర్షులవారు తీరిక దినాలలో వంటయింటిలో వంట చేసేవారు. వంటలు చేయడంలో శ్రీమహర్షులవారు దిట్ట. నలభీములు కూడ ఆయనకు సాటిరారు.

శ్రీమహర్షికి తినాలని లేదు. తినకూడదని లేదు. అమ్మకు మాత్రము తనకొడుకుకు చేసి తినిపించాలని ఎంతో ఉబలాటపడింది. వస్తు సామగ్రి అంతా సమకూర్చుకున్నది. అప్పడాలు చేయడం ప్రారంభించింది. కాని వొత్తలేక చాల కష్టపడిపోతున్నది. చూస్తూవున్నారు శ్రీమహర్షి ఎట్టకేలకు అమ్మ మహర్షిని సాయపడమన్నది.

వెనువెంటనే శ్రీరమణమహర్షి మదిలో మెదిలి పాటయై పల్లవించింది. హృదయం పులకరించింది. అత్యంతరుచికరమైనది, ఆనందం కలిగించేది అయిన ఆ పాటను వారే అక్షరబద్ధం చేశారు. సంగీతరచన సంప్రదాయముననుసరించి పాటకు పల్లవి, అనుపల్లవితో పాటు నాలుగు చరణాలున్నాయి. జీవుడికి కలిగే కోరికలు, అనుభవించాక పొందిన అనుభూతిని ఆత్మతత్వ పరంగా ఎంతో చమత్కారంగా విజ్ఞానదాయకంగా వివరించారు. పదాల విరుపు శ్రీరమణులదే.

పల్లవి : అప్పడ మొత్తి చూడు అది తిని నప్పుడె నీ యాశ వీడు....॥అ॥

అనుపల్లవి : ఇప్పుడమి యందున యేమరి తిరుగక

సద్బోధా నందుడౌ సద్గురు నాథుడు

చెప్పక చెప్పెడు తత్త్వ మగు సమము

గొప్పది లేనట్టి యొకమాట చొప్పున...

॥అ॥

1. తానుగాని పంచకోశ క్షేత్రమునందు

తానుగా పెరుగభిమాన మినుములను

నే నెవ్వ డనెడు విచార తిరుగలిలో

నేను గానని పగల గొట్టి పిండియు చేసి....

॥అ॥

2. సత్సంగ మనియెడు నల్లేరు రసముతో

శమ దమములనె జీలకఱ్ఱ మిరియముతో

ఉపరతి యనునట్టి యుప్పును కలిపి

సద్వాసన యనియెడి యింగువను చేర్చి.....

॥అ॥

3.

రాతి చిత్తము నేను నేనని భ్రమయక

లోదృష్టి రోకటితోను మానకదంచి

శాంతమా కొడుపుతో సమ మగు పీటపై

సంతత మలయక సంతసంబుతోడ.....

॥అ॥

4.

మౌనముద్ర యనెడి ముగియని పాత్రమున

జ్ఞానాగ్నిచే కాగు సద్రుహృ ఘృతమున

నే నది యగు నని నిత్యమును వేల్చి

తను దానే భుజియింప తన్మయ మగునట్టి అమ్మా.... ॥అ॥

“అమ్మా! అప్పడము తయారుచేసి చూడు. అదితినగానే నీ ఆశలన్నీ ఆ క్షణములోనే నశిస్తాయి” అని అంటారు తల్లితో శ్రీమహర్షి.

అప్పడము రుచి ఎలాంటిది? ఈ పుడమిమీద ఏ సంకల్పములేకుండ అర్థరహితముగ సంచరించే వ్యక్తిలా కాకుండా ఒకేచోట నిశ్చల నిర్మలానందస్థితిలో కూర్చున్న సద్బోధానందుడు సద్గురువుయైన వ్యక్తి శ్రీరమణమహర్షి చెప్పేది తత్త్వము. దీనికి సాటియైనది మరియొకటి లేదు. చెబుతాను విను.” అంటున్నారు. అనుపల్లవిలో శ్రీమహర్షి.

నాలుగు చరణాలతో అప్పడం తయారు చేసే విధి విధానాలు కడు రమ్యముగా చెబుతారు.

మొదటిచరణములో - ముఖ్యమైన ముడిపదార్థము మినుములు. నిశంకోచ క్షేత్రములో తనకు తానుగా పెరుగుతాయట. వాటిని ‘నే నెవ్వడ’ననే విచారణ చేయు తిరుగలిలో విసిరి, పిండిచేసి, ‘నేతి నేతి’ అనువిధానములో పొట్టును తదితరములను అసత్తును ఏరి పారెయ్యాలి.

రెండో చరణములో - ఆ పిండిని ‘సత్సంగము’ అను నల్లేరురసముతో కలిపి, శమము, దమము లనే జీలకఱ్ఱ మిరియాల పొడులతో చేర్చి ‘ఉపరతి’ యనే ఉప్పును, సద్వాసన యనే ఇంగువను కలిపి, అప్పడము వత్తడానికి వీలుగా ముద్దగా చేసుకోవాలి.

మూడవచరణములో - మనస్సు (చిత్తము) గురించి చెబుతూ, బాహ్యముగా ఉండు చిత్తము తనను రాయిగా తలచక ‘అహంత’ ను విడిచి, లోదృష్టిసారించి చిత్తమనే రోకటితో అంతఃకరణ చతుష్టయాన్ని విస్మరించి, సుతిమెత్తగా రోటిలో దంచి, అప్పడాలపిండిని రూపొందించాలి. దానిని తత్తరపాటు లేకుండా, ప్రశాంత చిత్తముతో గుణాలకతీతంగా చిన్న చిన్న ఉండలు చేసి, ద్వంద్వాలు లేనిది, ఆత్మ - పరమాత్మలు ఒక్కటే నన్న రీతి సమ మగు పీటమీద సంతసమందిన హృదయముతో అప్పడాలు ఒత్తుకోవాలి.

ఆఖరి నాలగవ చరణములో - ఆ అప్పడాలను ‘మౌనముద్ర’ యనెడి మూకుడులో ‘సద్రుహృ’ మనే నేయిని పోసి, జ్ఞానాగ్ని అనే మంటపై మరిగించాలి. అందులో నేను ‘తాను’ గా ఆత్మ

మరినప్పుడు ‘నిత్యము-సత్యము’ అయిన అప్పుడమును వేయించాలి. అలా వేయించిన అప్పుడము భుజించినప్పుడు - అందే - జ్ఞానాగ్నిలో ఆత్మ దర్శనమౌతుంది. ఆ ఆత్మలో లయించి తన్మయుడు కావడమే ఈ పాటలోని సందేశం. ఉపదేశం. ఆత్మసాక్షాత్కారాన్ని పొందేవిధం - అద్దంలో ప్రతిబింబాన్ని చూచుకున్నట్లుగా ప్రబోధించారు భగవాన్ శ్రీరమణమహర్షి.

చందాదారులకు విజ్ఞప్తి

కాగితము ధరలు, ప్రింటింగ్ చార్జీలు ఇతర వ్యయములు మూడంతలు నాలుగంతలుగా పెరిగిపోయినవి. గత 15 సంవత్సరములుగ చందా పెంచలేదు. భక్తులకు అసౌకర్యముగ ఉండునను భీతి కలుగుచున్నను పెంచక తప్పడం లేదు. కావున **సంవత్సర చందా 100/-** నూరు రూపాయలు చేయడమైనది. మీరు కాక మరొకరిని చేర్చించి అందరూ సహకరించి పత్రికాభివృద్ధికి తోడ్పడ గోరుచున్నాము. -సంపాదకుడు

ఉపన్యాసములు - విషయము శ్రీరామరక్షాస్తోత్రము

9-1-2014 నుండి 14-1-2014 వరకు

కరీంనగర్ జిల్లా వేంపేట శ్రీరామకృష్ణసంకీర్తనమండలి ఆధ్వర్యములో 9-1-2014 నుండి 14-1-2014 వరకు మకరసంక్రాంతి సందర్భముగ శ్రీ శ్రీహరితీర్థస్వాములవారి ప్రవచనములు ఉదయము 6 గంటలకు, సాయంకాలము 7 గంటలకు జరుగును. కావున భక్తులు ఎల్లరు పాల్గొని ఆత్మలాభమును పొందుదురుగాక!

12-1-2014 ఆదివారము 5వ యువ సమ్మేళనము

ఉదయము 5-30 గంటలనుండి సాయంకాలము 6 గంటలవరకు జరుగును.

భగవాన్ శ్రీసత్యానందమహర్షి

సంచార సత్సంగ సమావేశము

2014 ఫిబ్రవరి 2వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 352వ సమావేశము కరీంనగర్ జిల్లా కోరుట్ల పట్టణము, వేములవాడ రోడ్డులోనున్న శ్రీకుందారపు నర్సయ్యగారి గృహమునందు శ్రీసత్యానందమహర్షి భక్త మండలిలో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

సెల్ : 9700389961

-సంచార సత్సంగ కార్యదర్శి

ఆశ్రమవార్తలు

3-12-2013 నుండి 8-12-2013 వరకు హైదరాబాద్ మల్కాజిగిరిలోని శ్రీ చుక్కల కిశోర్ గారి గృహమునందు విశాలమైన హాలులో పూజ్యపాదులు శ్రీబ్రహ్మానందతీర్థస్వాములవారి భాగవతోపన్యాసములు చక్కగ జరిగినవి. శ్రీవేదుల విశ్వేశ్వరసోమయాజులుగారి కుమారుడు శ్రీప్రభాకర రావు దంపతులు, వారి కుమారులు, కూతురు, శ్రీ బి.బాలయ్యదంపతులు, శ్రీకిశోర్దంపతులు, శ్రీ వేణుదంపతులు, శ్రీవి.మనోష్ రెడ్డి రాజ్యలక్ష్మి దంపతులు మొదలగువారు శ్రీవారి పాదపూజ గావించుకొనిరి. శ్రీకిశోర్-శ్రీవేణుగారల భక్తి అపారము. వారి మాతృమూర్తి ఇంకను భక్తి పుంభావ స్వరూపమే. శ్రీజి.కృష్ణమూర్తిగారు ఇంకను అనేకమంది భక్తులు పాల్గొనినారు.

గీతాజయంతి సందర్భముగ 9-12-2013నుండి 15-12-2013వరకు ముంబయి వర్లి శ్రీమార్కండేశ్వరస్వామిదేవాలయప్రాంగణములో శ్రీగీతాసత్సంగ సమితి ఆధ్వర్యములో చక్కగ 13వ అధ్యాయము క్షేత్రక్షేత్రజ్ఞ విభాగయోగముపై పూజ్య శ్రీ శ్రీహరితీర్థస్వాములవారి ప్రసంగములు ఎంతో వైభవోపేతముగ జరిగినవి. శ్రీ రాపెల్లినారాయణ, శ్రీమాసం శంకర్, నారాయణ ఇంకను సమితి సభ్యులు వందలాది భక్తులు పాల్గొనినారు. ప్రతినిత్యము ప్రసాదవితరణ విరివిగ జరిగినది.

13-12-2013న శ్రీసత్యానందాశ్రమములో వైభవోపేతముగ గీతాజయంతి, 19న శ్రీరమణ జయంతి పూజ్య శ్రీబ్రహ్మానందతీర్థస్వాములవారి అధ్యక్షతన జరుపబడినవి. భక్తులందరికి మహాప్రసాద వినియోగము జరిగినది.

18-12-2013 నుండి 19-12-2013 వరకు రెండు దినములు విజయనగరం జిల్లా నెల్లిమర్ల కొండపేటలో ఉన్న శ్రీసత్యానందసేవాసమితి ఆధ్వర్యములో శ్రీరమణజయంతి సందర్భముగ శ్రీహరితీర్థస్వాములవారి ప్రసంగములు జరిగినవి. శ్రీరమణమహర్షులవారి ఛాయా చిత్రమునకు గులాబిపుష్పములతో సహస్రనామార్చన, అనంతరము మేధా దక్షిణామూర్తి, కార్తికేయ లక్ష్మీగణపతుల హవనము గావించబడినది. సమితి అధ్యక్షులు శ్రీ అల్లం సూర్యనారాయణ గారు చక్కగ కార్యక్రమము లను నిర్వహింపజేసినారు. వందలాది భక్తులు పాల్గొని తీర్థప్రసాదముల గ్రహించినారు. విశాఖనుండి శ్రీవి. మురళీకృష్ణగారు, శ్రీపాత్రుడుగారు కూడ పాల్గొన్నారు.

శ్రీ చనమల్లు రమణగారు తమ విశాల గృహప్రాంగణములో శ్రీరమణజయంతి కార్యక్రమము ఏర్పాటుగావించినారు. ఈ సందర్భముగ వందలాది విద్యార్థులకు నోట్బుక్స్ శ్రీహరితీర్థస్వాముల వారి హస్తములమీదుగా పంపిణీగావించినారు. శ్రీస్వామివారు విద్యార్థుల నుద్దేశించి అశీఃప్రసంగము గావించినారు. శ్రీరామారావుగారు ఇంకను అనేకమందిభక్తులు ఈ కార్యక్రమములో పాలుపంచుకొని ఆనందించిరి.

24-12-2013న నెల్లూరు శ్రీరామకృష్ణాశ్రమములో శ్రీశారదామాత జయంతి శ్రీపూర్ణానంద స్వామివారి అధ్యక్షతన జరిగినది. ముఖ్యఅతిథులుగా పూజ్య శ్రీబ్రహ్మానందతీర్థస్వాములవారు, శ్రీహరితీర్థస్వాములవారు పాల్గొని ప్రవచనం చేశారు.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137